



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ປະທານປະເທດ

ເລກທີ...**143**.../ປປທ

ນະຄອນຫຼວງວຽງຈັນ, ວັນທີ...**06 ສິງຫາ 2025**...

ລັດຖະດໍາລັດ

ກ່ຽວກັບການປະກາດໃຊ້ກົດໝາຍວ່າດ້ວຍຊົນລະປະທານ (ສະບັບປັບປຸງ)

- ອີງຕາມ ມາດຕາ 68 ຂໍ້ 1 ຂອງລັດຖະທໍາມະນູນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ສະບັບເລກທີ 77/ສພຊ, ລົງວັນທີ 20 ເດືອນ ມີນາ ປີ 2025;
- ອີງຕາມ ມະຕິກອງປະຊຸມສະພາແຫ່ງຊາດ ກ່ຽວກັບການຮັບຮອງເອົາກົດໝາຍວ່າດ້ວຍຊົນລະປະທານ (ສະບັບປັບປຸງ) ສະບັບເລກທີ 162/ສພຊ, ລົງວັນທີ 25 ມິຖຸນາ 2025;
- ອີງຕາມ ໜັງສືສະເໜີຂອງຄະນະປະຈຳສະພາແຫ່ງຊາດ ສະບັບເລກທີ 40/ຄປຈ, ລົງວັນທີ 23 ກໍລະກົດ 2025.

ປະທານປະເທດ

ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດໍາລັດ:

ມາດຕາ 1 ປະກາດໃຊ້ກົດໝາຍວ່າດ້ວຍຊົນລະປະທານ (ສະບັບປັບປຸງ).

ມາດຕາ 2 ລັດຖະດໍາລັດສະບັບນີ້ ມີຜົນສັກສິດ ນັບແຕ່ວັນລົງລາຍເຊັນ ເປັນຕົ້ນໄປ.

ປະທານປະເທດ ແຫ່ງ ສປປ ລາວ



ທອງລຸນ ສີສຸລິດ



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ **162** / ສພຊ

ນະຄອນຫຼວງວຽງຈັນ, ວັນທີ **25 / 06 / 25**

ມະຕິ
ຂອງກອງປະຊຸມສະພາແຫ່ງຊາດ
ກ່ຽວກັບການຮັບຮອງເອົາກົດໝາຍວ່າດ້ວຍຊົນລະປະທານ (ສະບັບປັບປຸງ)

- ອີງຕາມລັດຖະທຳມະນູນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ສະບັບເລກທີ 77 / ສພຊ, ລົງວັນທີ 20 ເດືອນມີນາ ປີ 2025 ມາດຕາ 54 ຂໍ້ 1;
- ອີງຕາມກົດໝາຍວ່າດ້ວຍສະພາແຫ່ງຊາດ ສະບັບເລກທີ 56 / ສພຊ, ລົງວັນທີ 28 ມິຖຸນາ 2024 ມາດຕາ 11 ຂໍ້ 1.

ພາຍຫຼັງກອງປະຊຸມສະໄໝສາມັນ ເທື່ອທີ 9 ຂອງສະພາແຫ່ງຊາດ ຊຸດທີ IX ໄດ້ຄົ້ນຄວ້າພິຈາລະນາຢ່າງກວ້າງຂວາງ ແລະ ເລິກເຊິ່ງ ກ່ຽວກັບເນື້ອໃນຂອງກົດໝາຍວ່າດ້ວຍຊົນລະປະທານ (ສະບັບປັບປຸງ) ໃນວາລະຂອງກອງປະຊຸມຄັ້ງວັນທີ 20 ມິຖຸນາ 2025 ແລະ ຖືກພິຈາລະນາຮັບຮອງເອົາໃນວາລະຕອນບ່າຍ ຂອງວັນທີ 25 ມິຖຸນາ 2025.

ກອງປະຊຸມສະພາແຫ່ງຊາດ ຕົກລົງ:

ມາດຕາ 1 ຮັບຮອງເອົາກົດໝາຍວ່າດ້ວຍຊົນລະປະທານ (ສະບັບປັບປຸງ) ດ້ວຍຄະແນນສຽງຫຼາຍກວ່າເຄິ່ງໜຶ່ງ ຂອງຈຳນວນ ສະມາຊິກສະພາແຫ່ງຊາດ ທີ່ເຂົ້າຮ່ວມກອງປະຊຸມ.

ມາດຕາ 2 ມະຕິສະບັບນີ້ ມີຜົນສັກສິດນັບແຕ່ວັນລົງລາຍເຊັນ ເປັນຕົ້ນໄປ.

ປະທານສະພາແຫ່ງຊາດ



ປອ ໄຊສົມພອນ ພົມວິຫານ



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 86 /ສພຊ
ນະຄອນຫຼວງວຽງຈັນ, ວັນທີ 25 ມິຖຸນາ 2025

ກົດໝາຍ
ວ່າດ້ວຍຊົນລະປະທານ
(ສະບັບປັບປຸງ)

ພາກທີ I
ບົດບັນຍັດທົ່ວໄປ

ມາດຕາ 1 (ປັບປຸງ) ຈຸດປະສົງ

ກົດໝາຍສະບັບນີ້ ກຳນົດ ຫຼັກການ, ລະບຽບການ ແລະ ມາດຕະການ ກ່ຽວກັບ ການຄຸ້ມຄອງ ແລະ ຕິດຕາມ ກວດກາ ວຽກງານຊົນລະປະທານ ເພື່ອເຮັດໃຫ້ວຽກງານດັ່ງກ່າວ ມີປະສິດທິພາບ, ປະສິດທິຜົນ ແນໃສ່ເຮັດໃຫ້ກົດຈະການ ຊົນລະປະທານ ທຸກປະເພດ, ທຸກຂະໜາດ ດຳເນີນການຢ່າງຖືກຕ້ອງຕາມມາດຕະຖານເຕັກນິກ ແລະ ທັນສະໄໝ, ຮັບປະກັນການສະໜອງນ້ຳ ໃຫ້ແກ່ຜູ້ທີ່ການຜະລິດກະສິກຳ, ຫຼຸດຜ່ອນ ຄວາມເສຍຫາຍຈາກ ໄພນ້ຳຖ້ວມ ແລະ ໄພແຫ້ງແລ້ງ ປະກອບສ່ວນເຂົ້າໃນການພັດທະນາເສດຖະກິດ-ສັງຄົມ ຂອງຊາດ ຕາມທິດສີຂຽວ ແລະ ຍືນຍົງ.

ມາດຕາ 2 (ປັບປຸງ) ຊົນລະປະທານ

ຊົນລະປະທານ ແມ່ນ ການບໍລິຫານ ຈັດການ ນ້ຳ ເພື່ອສະໜອງ ແລະ ລະບາຍ ນ້ຳ ໃຫ້ແກ່ຜູ້ທີ່ການຜະລິດກະສິກຳ ຊຶ່ງປະກອບດ້ວຍ ລະບົບ ຫົວງານ, ສິ່ງນ້ຳ ແລະ ລະບາຍນ້ຳ.

ມາດຕາ 3 (ປັບປຸງ) ການອະທິບາຍຄຳສັບ

ຄຳສັບທີ່ນຳໃຊ້ໃນກົດໝາຍສະບັບນີ້ ມີຄວາມໝາຍ ດັ່ງນີ້:

1. **ຫົວງານ** ໝາຍເຖິງ ໂຄງສ້າງທີ່ສ້າງຂຶ້ນຢູ່ ຫົວ ຫຼື ຈຸດເລີ່ມຕົ້ນ ຂອງຄອງເໝືອງ ເພື່ອຜ່ນນ້ຳຈາກແຫຼ່ງນ້ຳ ຫຼື ອ່າງເກັບນ້ຳ ເຂົ້າສູ່ລະບົບຊົນລະປະທານ, ເຮັດໜ້າທີ່ຄວບຄຸມ ແລະ ບັງຄັບການໄຫຼຂອງນ້ຳ ເປັນຕົ້ນ ເຂື່ອນຊົນລະປະທານ, ອ່າງເກັບນ້ຳຊົນລະປະທານ, ຝາຍນ້ຳລົ້ນ, ທາງລະບາຍນ້ຳລົ້ນ, ຈັກສູບນ້ຳ, ປະຕູນ້ຳ;

2. **ເຂື່ອນຊົນລະປະທານ** ໝາຍເຖິງ ສິ່ງກໍ່ສ້າງທີ່ເຮັດດ້ວຍ ດິນ, ຫີນ ຫຼື ເບຕົງ ຊຶ່ງສ້າງຂຶ້ນ ຕົ້ນແລວນ້ຳ ເພື່ອຢຶກລະດັບນ້ຳໃຫ້ສູງຂຶ້ນ ແລະ ອວ່າຍນ້ຳ ເຂົ້າສູ່ຜູ້ທີ່ການຜະລິດກະສິກຳ ຜ່ານລະບົບສິ່ງນ້ຳ;

3. **ອ່າງເກັບນ້ຳຊົນລະປະທານ** ໝາຍເຖິງ ພື້ນທີ່ເກັບນ້ຳທີ່ເກີດຂຶ້ນຈາກການກໍ່ສ້າງ ເຂື່ອນ, ຝາຍນ້ຳລົ້ນ ຫຼື ການກໍ່ສ້າງອື່ນ ເພື່ອເກັບນ້ຳໄວ້ໃຫ້ແກ່ການຜະລິດກະສິກໍາ, ຕ້ານຖ້ວມ, ຕ້ານແລ້ງ, ຄົມມະນາຄົມ, ການທ່ອງທ່ຽວ, ການປະມົງ, ອຸດສາຫະກໍາ, ນ້ຳປະປາ ແລະ ຮັບໃຊ້ການດຳລົງຊີວິດຂອງປະຊາຊົນ;

4. **ຝາຍນ້ຳລົ້ນ** ໝາຍເຖິງ ສິ່ງກໍ່ສ້າງທີ່ເຮັດດ້ວຍ ຫີນ, ເບຕົງ ຊຶ່ງສ້າງຂຶ້ນຕັ້ງແລ້ວນ້ຳ ເພື່ອຍົກລະດັບນ້ຳໃຫ້ສູງຂຶ້ນ ສາມາດໄຫຼລົ້ນຜ່ານສັນຝາຍໄດ້ ຕາມເຕັກນິກການອອກແບບ ແລະ ອວ່າຍນ້ຳເຂົ້າສູ່ພື້ນທີ່ການຜະລິດກະສິກໍາ ຜ່ານລະບົບສິ່ງນ້ຳ;

5. **ທາງລະບາຍນ້ຳລົ້ນ** ໝາຍເຖິງ ສິ່ງກໍ່ສ້າງທີ່ສ້າງຂຶ້ນ ເພື່ອລະບາຍນ້ຳອອກຈາກອ່າງເກັບນ້ຳ, ບໍ່ໃຫ້ລະດັບນ້ຳໃນອ່າງສູງຂຶ້ນລົ້ນຜ່ານສັນເຂື່ອນ ເພື່ອຮັບປະກັນຄວາມປອດໄພຂອງຕົວເຂື່ອນ;

6. **ປະຕູນ້ຳ** ໝາຍເຖິງ ສິ່ງກໍ່ສ້າງທີ່ສ້າງຂຶ້ນ ເພື່ອຄວບຄຸມປະລິມານການໄຫຼຂອງນ້ຳ ດ້ວຍລະບົບປະຕູເປີດ-ປິດ ຈາກຫົວງານ, ທາງລະບາຍນ້ຳ ຫຼື ສາຍນ້ຳ ໄປສູ່ລະບົບສິ່ງນ້ຳ;

7. **ລະບົບສິ່ງນ້ຳ** ໝາຍເຖິງ ລະບົບ ຄອງເໝືອງ ແລະ ທ່າສິ່ງນ້ຳ ເພື່ອສິ່ງນ້ຳເຂົ້າສູ່ພື້ນທີ່ການຜະລິດ ຊຶ່ງປະກອບດ້ວຍ ຄອງເໝືອງແມ່, ຄອງເໝືອງຂັ້ນສອງ, ຄອງເໝືອງຂັ້ນສາມ, ຄອງຄັນນາຄູ່, ອາຄານຄວບຄຸມ ແລະ ແຈກຈ່າຍນ້ຳຕາມຄອງເໝືອງ;

8. **ຄອງເໝືອງແມ່** ໝາຍເຖິງ ຄອງເໝືອງທີ່ຮັບນ້ຳຈາກຫົວງານ ແລະ ສິ່ງນ້ຳໃຫ້ບັນດາຄອງເໝືອງຂັ້ນສອງ ຫຼື ເພື່ອສິ່ງນ້ຳຫົດພື້ນທີ່ການຜະລິດ;

9. **ຄອງເໝືອງຂັ້ນສອງ** ໝາຍເຖິງ ຄອງເໝືອງທີ່ ແຍກ ແລະ ຮັບ ນ້ຳມາຈາກຄອງເໝືອງແມ່ ເພື່ອສິ່ງນ້ຳໃຫ້ຄອງເໝືອງຂັ້ນສາມ ຫຼື ເພື່ອສິ່ງນ້ຳຫົດພື້ນທີ່ການຜະລິດ;

10. **ຄອງເໝືອງຂັ້ນສາມ** ໝາຍເຖິງ ຄອງເໝືອງທີ່ ແຍກ ແລະ ຮັບ ນ້ຳມາຈາກຄອງເໝືອງຂັ້ນສອງ ເພື່ອສິ່ງນ້ຳເຂົ້າຄອງຄັນນາຄູ່ ຫຼື ເພື່ອສິ່ງນ້ຳຫົດພື້ນທີ່ການຜະລິດ;

11. **ຄອງຄັນນາຄູ່** ໝາຍເຖິງ ຄອງເໝືອງທີ່ ແຍກ ແລະ ຮັບ ນ້ຳມາຈາກຄອງເໝືອງຂັ້ນສາມ ເພື່ອສິ່ງນ້ຳຫົດພື້ນທີ່ການຜະລິດ;

12. **ຄອງລະບາຍນ້ຳ** ໝາຍເຖິງ ຄອງທີ່ມີລະດັບຕໍ່າກວ່າພື້ນທີ່ການຜະລິດ ຊຶ່ງສ້າງຂຶ້ນ ເພື່ອລະບາຍນ້ຳ ທີ່ເກີນຄວາມຕ້ອງການ ຫຼື ຖ້ວມຂັງພື້ນທີ່ການຜະລິດກະສິກໍາ ເພື່ອຫຼີກເວັ້ນຜົນກະທົບຕໍ່ພື້ນທີ່ການຜະລິດກະສິກໍາ ແລະ ສິ່ງແວດລ້ອມ;

13. **ເຂດຊົນລະປະທານ** ໝາຍເຖິງ ຂອບເຂດພື້ນທີ່ຊົນລະປະທານ ຊຶ່ງປະກອບດ້ວຍ ເນື້ອທີ່ເຂດຮັບນ້ຳ, ລະບົບ ຫົວງານ, ຄອງເໝືອງ, ຄອງລະບາຍ ແລະ ພື້ນທີ່ການຜະລິດ ທີ່ລະບົບຊົນລະປະທານສາມາດສະໜອງນ້ຳໄດ້ ຕາມການສຶກສາ, ສຳຫຼວດ ອອກແບບ ໂດຍມີຫຼັກເຂດສະຫງວນກຳນົດໄວ້ ເພື່ອປ້ອງກັນບໍ່ໃຫ້ມີການຫັນປ່ຽນເຂດດັ່ງກ່າວ ໄປຮັບໃຊ້ເປົ້າໝາຍອື່ນ, ເວັ້ນເສຍແຕ່ໄດ້ຮັບການອະນຸຍາດຈາກອົງການທີ່ກ່ຽວຂ້ອງ;

14. **ຊົນລະປະທານຊຸມຊົນ** ໝາຍເຖິງ ຊົນລະປະທານທີ່ ປະຊາຊົນສ້າງຂຶ້ນເອງ ຫຼື ປະຊາຊົນມີສ່ວນຮ່ວມກັບພາກລັດ ເຊັ່ນ ກົງພັດນ້ຳ, ຝາຍພັກນ້ຳ, ຝາຍໄມ້, ຝາຍກວຍຫີນ, ການນຳໃຊ້ທີ່ເຮັດຮາງລົນ, ການນຳໃຊ້ນ້ຳສ້າງ, ໜອງສະ ແລະ ອື່ນໆ ດ້ວຍວັດຖຸທ້ອງຖິ່ນເປັນຫຼັກ;

15. **ໂຄງການຊົນລະກະເສດ** ໝາຍເຖິງ ການຜະລິດກະສິກໍາໃນເຂດຊົນລະປະທານ ດ້ວຍການນຳໃຊ້ເຕັກນິກ, ວິທະຍາສາດ ແລະ ນະວັດຕະກຳ ຊຶ່ງປະກອບດ້ວຍ ລະບົບຊົນລະປະທານ, ເສັ້ນທາງຂົນສົ່ງການຜະລິດ, ອາຄານຄຸ້ມຄອງບໍລິຫານໂຄງການ, ຫ້ອງທົດລອງ, ກິນຈັກກະສິກໍາ, ລານຕາກ, ໂຮງສີ, ໂຮງອົບ ແລະ ສາງເກັບຜົນຜະລິດ;

16. **ຊົນລະປະທານຄູກັນນ້ຳ** ໝາຍເຖິງ ຊົນລະປະທານ ທີ່ສ້າງຂຶ້ນເພື່ອແກ້ບັນຫາໃນພື້ນທີ່ນ້ຳ ຖ້ວມຂັງໃນລະດູຝົນ ໃຫ້ສາມາດທຳການຜະລິດໄດ້ຕະຫຼອດປີ ຊຶ່ງປະກອບດ້ວຍ ຄູປ້ອງກັນນ້ຳ, ຄອງເກັບນ້ຳ, ລະບົບສິ່ງນ້ຳ, ລະບົບສູບນ້ຳລະບາຍ ແລະ ປະຕູຄວບຄຸມນ້ຳ;

17. **ຊົນລະປະທານນໍ້າໃຕ້ດິນ** ໝາຍເຖິງ ຊົນລະປະທານ ທີ່ສ້າງຂຶ້ນເພື່ອແກ້ໄຂບັນຫາໃນພື້ນທີ່ແຫ້ງແລ້ງ ທີ່ບໍ່ມີແຫຼ່ງນໍ້າໜ້າດິນ ໃຫ້ສາມາດທຳການຜະລິດໄດ້ຕະຫຼອດປີ ຊຶ່ງປະກອບດ້ວຍ ປ່າສູບນໍ້າ, ລະບົບຜະລິດແສງຕາເວັນ, ໜອງເກັບກັກນໍ້າ ແລະ ລະບົບຄອງສິ່ງນໍ້າ;

18. **ວິຊາຊີບຊົນລະປະທານ** ໝາຍເຖິງ ວິຊາການທາງດ້ານວິທະຍາສາດ, ເຕັກນິກ ກ່ຽວກັບຊົນລະປະທານ;

19. **ເຈົ້າຂອງໂຄງການ** ໝາຍເຖິງ ກະຊວງ, ອົງການລັດທຽບເທົ່າກະຊວງ, ອົງການປົກຄອງທ້ອງຖິ່ນ ທີ່ກ່ຽວຂ້ອງ ທີ່ໄດ້ຮັບມອບໝາຍຈາກລັດ;

20. **ຄະນະຮັບຜິດຊອບໂຄງການ** ໝາຍເຖິງ ຄະນະ ຫຼື ການຈັດຕັ້ງ ທີ່ຖືກແຕ່ງຕັ້ງ ຈາກເຈົ້າຂອງໂຄງການ ໃຫ້ຮັບຜິດຊອບໃນການບໍລິຫານ ແລະ ຄຸ້ມຄອງການຈັດຕັ້ງປະຕິບັດໂຄງການຊົນລະປະທານ;

21. **ບໍລິສັດທີ່ປຶກສາ** ໝາຍເຖິງ ນິຕິບຸກຄົນ ທີ່ໄດ້ເຊັນສັນຍາກັບເຈົ້າຂອງໂຄງການ ເພື່ອໃຫ້ຄຳເຫັນ ຫຼື ຄຳແນະນຳທາງດ້ານເຕັກນິກວິຊາການ ລວມທັງ ດ້ານການບໍລິຫານໂຄງການ, ດຳເນີນການສຶກສາຄວາມເປັນໄປໄດ້, ການສຳຫຼວດ, ການອອກແບບ ແລະ ການຄວບຄຸມການກໍ່ສ້າງ.

ມາດຕາ 4 (ປັບປຸງ) ນະໂຍບາຍຂອງລັດ ກ່ຽວກັບວຽກງານຊົນລະປະທານ

ລັດ ສົ່ງເສີມ ວຽກງານຊົນລະປະທານ ດ້ວຍການວາງນະໂຍບາຍ, ການຄົ້ນຄວ້າ ວິທະຍາສາດ, ເຕັກໂນໂລຊີທີ່ທັນສະໄໝ, ການນຳໃຊ້ນະວັດຕະກຳ, ປັນຍາປະດິດ, ສ້າງ ແລະ ພັດທະນາ ບຸກຄະລາກອນ, ສະໜອງງົບປະມານ, ກໍ່ສ້າງໂຄງລ່າງພື້ນຖານທີ່ຈຳເປັນ, ບຸລະນະຮັກສາ ແລະ ສ້ອມແປງ ພ້ອມທັງສ້າງເງື່ອນໄຂ ແລະ ອຳນວຍຄວາມສະດວກໃຫ້ແກ່ອົງການຄຸ້ມຄອງວຽກງານຊົນລະປະທານ ສາມາດເຄື່ອນໄຫວວຽກງານຂອງຕົນ ໃຫ້ມີປະສິດທິພາບ, ປະສິດທິຜົນ.

ລັດ ສ້າງເງື່ອນໄຂ ແລະ ອຳນວຍຄວາມສະດວກໃຫ້ແກ່ ສະຫະກອນກະສິກຳ, ກຸ່ມຜະລິດກະສິກຳ, ຊຸມຊົນ, ຊາວກະສິກອນ ແລະ ປະຊາຊົນ ໄດ້ເຂົ້າເຖິງ ແລະ ນຳໃຊ້ຊົນລະປະທານ ເຂົ້າໃນການຜະລິດກະສິກຳ.

ລັດ ຊຸກຍູ້ ແລະ ສົ່ງເສີມ ບຸກຄົນ, ນິຕິບຸກຄົນ ຫຼື ການຈັດຕັ້ງ ທັງພາຍໃນ ແລະ ຕ່າງປະເທດ ລົງທຶນເຂົ້າໃນກິດຈະການຊົນລະປະທານ.

ມາດຕາ 5 (ປັບປຸງ) ຫຼັກການກ່ຽວກັບວຽກງານຊົນລະປະທານ

ວຽກງານຊົນລະປະທານ ໃຫ້ປະຕິບັດຕາມຫຼັກການ ດັ່ງນີ້:

1. ສອດຄ່ອງກັບ ແນວທາງ ນະໂຍບາຍ, ລັດຖະທຳມະນູນ, ກົດໝາຍ, ແຜນຍຸດທະສາດ, ແຜນພັດທະນາ ເສດຖະກິດ-ສັງຄົມແຫ່ງຊາດ, ແຜນແມ່ບົດຈັດສັນທີ່ດິນແຫ່ງຊາດ;

2. ຮັບປະກັນການດຳເນີນກິດຈະການຊົນລະປະທານ ໃຫ້ໄດ້ມາດຕະຖານເຕັກນິກ, ມີຄຸນນະພາບ ແລະ ສາມາດນຳໃຊ້ຢ່າງຍາວນານ;

3. ນຳໃຊ້ນໍ້າ ຢ່າງປະຢັດ, ມີປະສິດທິພາບ, ປະສິດທິຜົນ ຕິດພັນກັບການປົກປັກຮັກສາສິ່ງແວດລ້ອມ ໂດຍການມີສ່ວນຮ່ວມຂອງ ຊາວກະສິກອນ ແລະ ຜູ້ດຳເນີນທຸລະກິດ;

4. ຮັບປະກັນການຄຸ້ມຄອງ ແລະ ນຳໃຊ້ໂຄງການຊົນລະປະທານ ໃນຂອບເຂດທົ່ວປະເທດ ເພື່ອຮັບປະກັນຜົນປະໂຫຍດຂອງ ລັດ, ລວມໝູ່, ການຈັດຕັ້ງ, ສິດ ແລະ ຜົນປະໂຫຍດອັນຊອບທຳ ຂອງບຸກຄົນຕາມກົດໝາຍ;

5. ຮັບປະກັນການປະສານສົມທົບກັບ ຂະແໜງການ, ອົງການ ແລະ ອົງການປົກຄອງທ້ອງຖິ່ນທີ່ກ່ຽວຂ້ອງ.

ມາດຕາ 6 (ປັບປຸງ) ຂອບເຂດການນຳໃຊ້ກົດໝາຍ

ກົດໝາຍສະບັບນີ້ ນຳໃຊ້ສຳລັບ ບຸກຄົນ, ນິຕິບຸກຄົນ ແລະ ການຈັດຕັ້ງ ທັງພາຍໃນ ແລະ ຕ່າງປະເທດ ທີ່ເຄື່ອນໄຫວ ແລະ ພົວພັນກັບວຽກງານຊົນລະປະທານ ຢູ່ ສປປ ລາວ.

ມາດຕາ 7 (ປັບປຸງ) ການຮ່ວມມືສາກົນ

ລັດ ສົ່ງເສີມການພົວພັນ ຮ່ວມມືກັບ ຕ່າງປະເທດ, ພາກພື້ນ ແລະ ສາກົນ ກ່ຽວກັບວຽກງານຊົນລະປະທານ ດ້ວຍການແລກປ່ຽນ ບົດຮຽນ, ຂໍ້ມູນ ຂ່າວສານ, ການຄົ້ນຄວ້າວິທະຍາສາດ, ເຕັກນິກ, ເຕັກໂນໂລຊີ, ພັດທະນາ ບຸກຄະລາກອນ ແລະ ດ້ານອື່ນ ເພື່ອເຮັດໃຫ້ວຽກງານດັ່ງກ່າວ ຂະຫຍາຍຕົວ, ເຂັ້ມແຂງ, ທັນສະໄໝ ແລະ ປະຕິບັດ ຕາມສິນທິສັນຍາ ທີ່ ສປປ ລາວ ເປັນພາຄີ ແລະ ສັນຍາສາກົນທີ່ກ່ຽວຂ້ອງ.

ພາກທີ II

ປະເພດ ແລະ ຂະໜາດ ຊົນລະປະທານ

ມາດຕາ 8 (ປັບປຸງ) ປະເພດຊົນລະປະທານ

ຊົນລະປະທານ ມີ ສອງປະເພດ ດັ່ງນີ້:

1. ຊົນລະປະທານແບບນ້ຳໄຫຼເອງ;
2. ຊົນລະປະທານແບບນຳໃຊ້ຜະລັງງານ.

ມາດຕາ 9 (ປັບປຸງ) ຊົນລະປະທານແບບນ້ຳໄຫຼເອງ

ຊົນລະປະທານແບບນ້ຳໄຫຼເອງ ແມ່ນ ຊົນລະປະທານ ທີ່ມີແຫຼ່ງນ້ຳ, ທີ່ຕັ້ງຂອງຫົວງານສູງກວ່າລະດັບພື້ນທີ່ ການຜະລິດກະສິກຳ ຊຶ່ງປະກອບດ້ວຍ ເຂື່ອນຊົນລະປະທານ, ອ່າງເກັບນ້ຳ, ຝາຍນ້ຳລົ້ນ ແລະ ປະຕູນ້ຳ.

ມາດຕາ 10 (ປັບປຸງ) ຊົນລະປະທານແບບນຳໃຊ້ຜະລັງງານ

ຊົນລະປະທານແບບນຳໃຊ້ຜະລັງງານ ແມ່ນ ຊົນລະປະທານ ທີ່ມີແຫຼ່ງນ້ຳ, ທີ່ຕັ້ງຂອງຫົວງານຕ່ຳກວ່າ ລະດັບພື້ນທີ່ການຜະລິດກະສິກຳ ຊຶ່ງຕ້ອງໄດ້ນຳໃຊ້ຈັກສູບນ້ຳດ້ວຍນ້ຳມັນເຊື້ອໄຟ, ຈັກສູບນ້ຳດ້ວຍໄຟຟ້າ ເພື່ອສູບນ້ຳເຂົ້າສູ່ຄອງຊົນລະປະທານ ລົງສູ່ພື້ນທີ່ການຜະລິດກະສິກຳ.

ຊົນລະປະທານແບບນຳໃຊ້ຜະລັງງານ ປະກອບດ້ວຍ ຊົນລະປະທານຈັກສູບນ້ຳ, ຊົນລະປະທານຄູກັນນ້ຳ ແລະ ຊົນລະປະທານນ້ຳໃຕ້ດິນ.

ມາດຕາ 11 (ປັບປຸງ) ຂະໜາດຊົນລະປະທານ

ຊົນລະປະທານ ມີ ສີ່ຂະໜາດ ດັ່ງນີ້:

1. ຊົນລະປະທານຂະໜາດໃຫຍ່ ຊຶ່ງແມ່ນ ຊົນລະປະທານ ທີ່ສາມາດສະໜອງນ້ຳໃຫ້ເນື້ອທີ່ການ ຜະລິດໄດ້ ຫຼາຍກວ່າ ໜຶ່ງພັນເຮັກຕາ ຂຶ້ນໄປ;
2. ຊົນລະປະທານຂະໜາດກາງ ຊຶ່ງແມ່ນ ຊົນລະປະທານ ທີ່ສາມາດສະໜອງນ້ຳໃຫ້ເນື້ອທີ່ການ ຜະລິດໄດ້ ຫຼາຍກວ່າ ໜຶ່ງຮ້ອຍ ຫາ ໜຶ່ງພັນ ເຮັກຕາ;
3. ຊົນລະປະທານຂະໜາດນ້ອຍ ຊຶ່ງແມ່ນ ຊົນລະປະທານ ທີ່ສາມາດສະໜອງນ້ຳໃຫ້ເນື້ອທີ່ການ ຜະລິດໄດ້ ຫຼາຍກວ່າ ສິບ ຫາ ໜຶ່ງຮ້ອຍ ເຮັກຕາ;

4. ຊົນລະປະທານຊຸມຊົນ ຊຶ່ງແມ່ນ ຊົນລະປະທານ ທີ່ສາມາດສະໜອງນ້ຳໃຫ້ເນື້ອທີ່ການຜະລິດໄດ້ ສືບເຮັກຕາ ລົງມາ ຕາມທີ່ໄດ້ກຳນົດໄວ້ໃນລະບຽບການ.

ມາດຕາ 12 (ປັບປຸງ) ກຳນົດໝາຍເຕັກນິກ, ມາດຕະຖານເຕັກນິກ ແລະ ລາຄາຫົວໜ່ວຍຊົນລະປະທານ

ກຳນົດໝາຍເຕັກນິກ, ມາດຕະຖານເຕັກນິກ ແລະ ລາຄາຫົວໜ່ວຍ ຊົນລະປະທານ ແມ່ນ ມາດຕະຖານ ທາງດ້ານຫຼັກການວິຊາການ ກ່ຽວກັບວຽກງານຊົນລະປະທານ ເພື່ອເປັນບ່ອນອີງໃນການຂຶ້ນແຜນງົບປະມານ, ຕິດຕາມ ກວດກາ, ປະເມີນຜົນໂຄງການ ແລະ ນຳໃຊ້ເຂົ້າໃນກິດຈະການຊົນລະປະທານ ຕາມທີ່ໄດ້ກຳນົດໄວ້ໃນ ມາດຕາ 13 ຂອງກົດໝາຍສະບັບນີ້.

ກະຊວງກະສິກຳ ແລະ ສິ່ງແວດລ້ອມ ປະສານສົມທົບກັບພາກສ່ວນທີ່ກ່ຽວຂ້ອງ ຄົ້ນຄວ້າ ແລະ ຮັບຮອງ ກຳນົດໝາຍເຕັກນິກ ແລະ ມາດຕະຖານເຕັກນິກ ຊົນລະປະທານ ໃຫ້ສອດຄ່ອງກັບສະພາບຄວາມເປັນຈິງຂອງ ແຕ່ລະທ້ອງຖິ່ນ.

ກະຊວງກະສິກຳ ແລະ ສິ່ງແວດລ້ອມ ປະສານສົມທົບກັບພາກສ່ວນທີ່ກ່ຽວຂ້ອງ ຄົ້ນຄວ້າລາຄາຫົວໜ່ວຍ ຊົນລະປະທານ ເພື່ອນຳສະເໜີລັດຖະບານ ຝຶກລະນາຮັບຮອງ ໃນແຕ່ລະໄລຍະ.

ພາກທີ III

ກິດຈະການຊົນລະປະທານ

ມາດຕາ 13 (ປັບປຸງ) ກິດຈະການຊົນລະປະທານ

ກິດຈະການຊົນລະປະທານ ມີ ດັ່ງນີ້:

1. ການສຶກສາໂຄງການ;
2. ການສຳຫຼວດ ອອກແບບເຕັກນິກກໍ່ສ້າງໂຄງການ;
3. ການກໍ່ສ້າງໂຄງການ;
4. ການຄວບຄຸມກວດກາຄຸນນະພາບການກໍ່ສ້າງໂຄງການ;
5. ການ ນຳໃຊ້, ຝຶນຝູ ແລະ ສ້ອມແປງໂຄງການ;
6. ການຄຸ້ມຄອງກິດຈະການໂຄງການ.

ໝວດທີ 1

ການສຶກສາໂຄງການຊົນລະປະທານ

ມາດຕາ 14 (ປັບປຸງ) ການສຶກສາໂຄງການ

ການສຶກສາໂຄງການຊົນລະປະທານ ປະກອບດ້ວຍ ສອງຂັ້ນຕອນ ບົນພື້ນຖານຄວາມສອດຄ່ອງກັບ ແຜນຍຸດທະສາດກ່ຽວກັບວຽກງານຊົນລະປະທານ ແລະ ແຜນພັດທະນາເສດຖະກິດ-ສັງຄົມແຫ່ງຊາດ ດັ່ງນີ້:

1. ການສຶກສາເບື້ອງຕົ້ນ ຊຶ່ງແມ່ນ ການສຶກສາໃນແຜນທີ່ ກ້າວໄປເຖິງການສຶກສາຄວາມເປັນໄປໄດ້ ໂດຍຜ່ານການປຶກສາຫາລືເປັນເອກະພາບລະຫວ່າງ ເຈົ້າຂອງໂຄງການ ກັບ ຊຸມຊົນ;

2. ການສຶກສາຄວາມເປັນໄປໄດ້ ຊຶ່ງແມ່ນ ການສຶກສາຕາມຫຼັກການທາງດ້ານວິຊາການ ຢ່າງເປັນລະບົບ ຄົບຊຸດ ທາງດ້ານພູມສາດ, ທໍລະນີສາດ, ອຸທິກກະສາດ, ຄຸນນະພາບນ້ຳ, ເສດຖະກິດ-ສັງຄົມ, ເຕັກນິກ, ເຕັກໂນ

ໂລຊີ, ລັກສະນະໂຄງການ, ຜົນກະທົບຕໍ່ສິ່ງແວດລ້ອມ ແລະ ທາງເລືອກໃນການອອກແບບ ເພື່ອການປະເມີນມູນຄ່າໂຄງການ.

ໂຄງການຊົນລະປະທານ ຂະໜາດໃຫຍ່, ຂະໜາດກາງ ແລະ ໂຄງການຊົນລະກະເສດ ຕ້ອງດຳເນີນການສຶກສາຕາມຂັ້ນຕອນ ທີ່ໄດ້ກຳນົດໄວ້ໃນວັກທີໜຶ່ງ ຂອງມາດຕານີ້.

ສໍາລັບໂຄງການຊົນລະປະທານຂະໜາດນ້ອຍ ສາມາດດຳເນີນການ ສໍາຫຼວດ, ເກັບກຳຂໍ້ມູນດ້ານເຕັກນິກຕາມຫຼັກການວິຊາການກ່ຽວກັບວຽກງານຊົນລະປະທານ ຢູ່ພາກສະໜາມໃຫ້ຄົບຖ້ວນ ແລ້ວນຳມາຄິດໄລ່ອອກແບບເຕັກນິກກໍ່ສ້າງ ກ່ອນດຳເນີນການກໍ່ສ້າງ.

ມາດຕາ 15 (ປັບປຸງ) ບົດລາຍງານຜົນການສຶກສາໂຄງການ

ບົດລາຍງານຜົນການສຶກສາໂຄງການຊົນລະປະທານ ແມ່ນ ບົດວິພາກເສດຖະກິດ-ເຕັກນິກຂອງໂຄງການ ລວມທັງບົດປະເມີນຜົນກະທົບຕໍ່ສິ່ງແວດລ້ອມ.

ເນື້ອໃນຂອງບົດລາຍງານຜົນການສຶກສາໂຄງການຊົນລະປະທານ ປະກອບດ້ວຍ:

1. ດ້ານນະໂຍບາຍ ຊຶ່ງແມ່ນ ການສຶກສາກ່ຽວກັບຄວາມສອດຄ່ອງຂອງໂຄງການກັບແຜນພັດທະນາເສດຖະກິດ-ສັງຄົມແຫ່ງຊາດ;
2. ດ້ານການເງິນ ແລະ ຜົນປະໂຫຍດຂອງການລົງທຶນ ຊຶ່ງແມ່ນ ການປະເມີນມູນຄ່າລວມຂອງໂຄງການ, ຄວາມຕ້ອງການທາງດ້ານທຶນ, ແຫຼ່ງທຶນ ແລະ ປະສິດທິຜົນຈາກການລົງທຶນ ລວມທັງການແກ້ໄຂຜົນກະທົບທີ່ເກີດຈາກໂຄງການ;
3. ດ້ານເຕັກນິກ ຊຶ່ງແມ່ນ ການສຶກສາກ່ຽວກັບ ຂະໜາດຂອງໂຄງການ, ເຕັກນິກ, ເຕັກໂນໂລຊີທີ່ເໝາະສົມກັບສະພາບຄວາມເປັນຈິງຂອງແຕ່ລະທ້ອງຖິ່ນ ລວມທັງການຄຸ້ມຄອງ, ການດຳເນີນງານ ແລະ ການປົກປັກຮັກສາໂຄງການໃຫ້ມີຄວາມຍືນຍົງ;
4. ດ້ານຊັບພະຍາກອນ ຊຶ່ງແມ່ນ ການສຶກສາກ່ຽວກັບ ຄວາມຕ້ອງການທາງດ້ານວັດຖຸປະກອນ, ແຮງງານ, ການຝຶກອົບຮົມບຸກຄະລາກອນ ແລະ ອື່ນໆ;
5. ດ້ານການຈັດຕັ້ງ ແລະ ການຄຸ້ມຄອງໂຄງການ ຊຶ່ງແມ່ນ ການສຶກສາກ່ຽວກັບ ການຈັດຕັ້ງທີ່ມີໃນປັດຈຸບັນ ແລະ ຄວາມຈຳເປັນໃນການແຕ່ງຕັ້ງຄະນະຊີ້ນຳລວມ ແລະ ຄະນະວິຊາການຄຸ້ມຄອງການກໍ່ສ້າງ ແລະ ການນຳໃຊ້ນໍ້າຊົນລະປະທານປະຈຳໂຄງການສະເພາະ;
6. ດ້ານສິ່ງແວດລ້ອມ ຊຶ່ງແມ່ນ ການສຶກສາກ່ຽວກັບ ຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ, ສຸຂະພາບ ຂອງປະຊາຊົນ ແລະ ອື່ນໆ ພ້ອມທັງມີມາດຕະການທີ່ເໝາະສົມ ເພື່ອປ້ອງກັນ, ຫຼີກເວັ້ນ ແລະ ຫຼຸດຜ່ອນຜົນກະທົບທີ່ອາດຈະເກີດຂຶ້ນ ຈາກການກໍ່ສ້າງໂຄງການຊົນລະປະທານ.

ມາດຕາ 16 (ປັບປຸງ) ການຮັບຮອງເອົາບົດລາຍງານຜົນການສຶກສາໂຄງການ

ບົດລາຍງານຜົນການສຶກສາໂຄງການ ຕ້ອງໄດ້ຜ່ານການຮັບຮອງຈາກ ກະຊວງກະສິກຳ ແລະ ສິ່ງແວດລ້ອມ ຫຼື ພະແນກກະສິກຳ ແລະ ສິ່ງແວດລ້ອມຂັ້ນແຂວງ ບົນພື້ນຖານການຄຸ້ມຄອງການສຶກສາໂຄງການຊົນລະປະທານທີ່ໄດ້ກຳນົດໄວ້ໃນມາດຕາ 40 ຂອງກົດໝາຍສະບັບນີ້.

ສໍາລັບ ວິທີການ ແລະ ຂັ້ນຕອນ ໃນການຮັບຮອງບົດລາຍງານການປະເມີນຜົນກະທົບຕໍ່ສິ່ງແວດລ້ອມ ໄດ້ກຳນົດໄວ້ໃນລະບຽບການຕ່າງຫາກ.

ໝວດທີ 2

ການສໍາຫຼວດ ອອກແບບເຕັກນິກກໍ່ສ້າງ ໂຄງການຊົນລະປະທານ

ມາດຕາ 17 (ປັບປຸງ) ການສໍາຫຼວດ ອອກແບບເຕັກນິກກໍ່ສ້າງ ໂຄງການຊົນລະປະທານ

ການສໍາຫຼວດໂຄງການຊົນລະປະທານ ແມ່ນ ການເກັບກຳຂໍ້ມູນລະອຽດດ້ານຕ່າງໆ ຢູ່ສະໜາມຕົວຈິງ ໃຫ້ຄົບຖ້ວນ ເພື່ອເອົາມານຳໃຊ້ໃນການອອກແບບ ຕາມຫຼັກວິຊາການຊົນລະປະທານ ບົນພື້ນຖານຜົນການສຶກສາຄວາມເປັນໄປໄດ້ ທີ່ຖືກຮັບຮອງຈາກຂັ້ນເທິງທີ່ກ່ຽວຂ້ອງ ເພື່ອສ້າງເປັນບົດວິພາກເສດຖະກິດ-ເຕັກນິກ.

ການອອກແບບເຕັກນິກກໍ່ສ້າງໂຄງການຊົນລະປະທານ ແມ່ນ ການສ້າງແຜນຜັງລະອຽດ ບົນພື້ນຖານການວິໄຈຂໍ້ມູນ ທີ່ໄດ້ມາຈາກການສໍາຫຼວດ ຊຶ່ງປະກອບດ້ວຍ ແຜນຜັງລວມ, ແຜນແຕ້ມ, ແບບກໍ່ສ້າງ, ເນື້ອທີ່ສິດນຳໃຊ້ທີ່ດິນຂອງຊາວກະສິກອນໃນເຂດຊົນລະປະທານ ໃຫ້ຖືກຕ້ອງຕາມກຳນົດໝາຍເຕັກນິກ, ມາດຕະຖານເຕັກນິກ, ລາຄາຫົວໜ່ວຍຊົນລະປະທານ, ການປະເມີນມູນຄ່າຂອງໜ້າວຽກ ແລະ ກຳນົດແຜນການດຳເນີນງານການກໍ່ສ້າງໂຄງການຊົນລະປະທານ.

ການສໍາຫຼວດ ອອກແບບເຕັກນິກກໍ່ສ້າງ ໂຄງການຊົນລະປະທານ ລວມທັງໂຄງການຊົນລະກະເສດ ຈະດຳເນີນໄດ້ກໍຕໍ່ເມື່ອ ມີງົບປະມານສະເພາະຂອງສິກບີນັ້ນ ຕາມການຄຸ້ມຄອງການສໍາຫຼວດ ອອກແບບເຕັກນິກໂຄງການຊົນລະປະທານ ທີ່ໄດ້ກຳນົດໄວ້ໃນມາດຕາ 41 ຂອງກົດໝາຍສະບັບນີ້.

ການສໍາຫຼວດ ອອກແບບເຕັກນິກກໍ່ສ້າງ ໂຄງການຊົນລະປະທານ ຕ້ອງໃຫ້ມີການປະມຸນ ຕາມເງື່ອນໄຂທີ່ໄດ້ກຳນົດໄວ້ໃນລະບຽບການ.

ມາດຕາ 18 (ປັບປຸງ) ຂັ້ນຕອນຂອງ ການສໍາຫຼວດ ອອກແບບເຕັກນິກກໍ່ສ້າງ ໂຄງການຊົນລະປະທານ

ການສໍາຫຼວດ ອອກແບບເຕັກນິກກໍ່ສ້າງໂຄງການຊົນລະປະທານ ໃຫ້ປະຕິບັດຕາມຂັ້ນຕອນ ດັ່ງນີ້:

1. ການສໍາຫຼວດ ພູມສາດ, ທໍລະນີສາດ, ອຸທິກກະສາດ, ອຸຕຸກະເສດ, ຄຸນນະພາບນໍ້າ ແລະ ເນື້ອທີ່ສິດນຳໃຊ້ທີ່ດິນຂອງຊາວກະສິກອນ ໃນເຂດຊົນລະປະທານ;
2. ການອອກແບບເຕັກນິກກໍ່ສ້າງລະອຽດ ຕາມຫຼັກວິຊາການຊົນລະປະທານ ແລະ ການປະເມີນມູນຄ່າໂຄງການ;
3. ການປະກອບເອກະສານໂຄງການ.

ມາດຕາ 19 (ປັບປຸງ) ຄາດໝາຍຂອງການສໍາຫຼວດ ອອກແບບເຕັກນິກກໍ່ສ້າງ ໂຄງການຊົນລະປະທານ

ການສໍາຫຼວດ ອອກແບບເຕັກນິກກໍ່ສ້າງ ໂຄງການຊົນລະປະທານ ມີຄາດໝາຍ ດັ່ງນີ້:

1. ຖືກຕ້ອງຕາມກຳນົດໝາຍເຕັກນິກ, ມາດຕະຖານເຕັກນິກ ແລະ ລາຄາຫົວໜ່ວຍຊົນລະປະທານ ພ້ອມທັງສົ່ງເສີມການນຳໃຊ້ວັດຖຸກໍ່ສ້າງພາຍໃນ ແລະ ວັດຖຸທ້ອງຖິ່ນ ຕາມຄວາມເໝາະສົມ;
2. ຮັບປະກັນປະສິດທິຜົນດ້ານເສດຖະກິດ-ເຕັກນິກ, ວັດທະນະທຳ-ສັງຄົມ ແລະ ຜົນປະໂຫຍດຂອງປະຊາຊົນ;
3. ຮັບປະກັນການອະນຸລັກຊັບພະຍາກອນທຳມະຊາດ, ປົກປັກຮັກສາສິ່ງແວດລ້ອມ, ຊັບສິນຂອງລັດ, ລວມໝູ່ ແລະ ບຸກຄົນ;
4. ຮັບປະກັນການ ປ້ອງກັນນໍ້າຖ້ວມ, ລະບາຍນໍ້າ, ປ້ອງກັນການເຊາະເຈື່ອນ ເພື່ອການສະໜອງນໍ້າໃນເຂດພື້ນທີ່ໂຄງການ;
5. ນຳໃຊ້ນໍ້າໃຕ້ດິນ ເພື່ອເຮັດຊົນລະປະທານນໍ້າໃຕ້ດິນ ໃນບ່ອນບໍ່ມີເງື່ອນໄຂນຳໃຊ້ນໍ້າໜ້າດິນ;

6. ມີ ອ່າງເກັບນ້ຳ, ຊົນລະປະທານຄູກັນນ້ຳ, ໜອງ, ຄອງ ຫຼື ທ່າສິ່ງ ເພື່ອເກັບກັກ ແລະ ແຈກຢາຍນ້ຳໃຫ້ແກ່ການຜະລິດ.

ມາດຕາ 20 (ປັບປຸງ) ການຄິດໄລ່ມູນຄ່າສຳຫຼວດ ອອກແບບເຕັກນິກກໍ່ສ້າງໂຄງການຊົນລະປະທານ

ການຄິດໄລ່ ມູນຄ່າສຳຫຼວດ ອອກແບບເຕັກນິກກໍ່ສ້າງ ໂຄງການຊົນລະປະທານ ມີ ດັ່ງນີ້:

1. ມູນຄ່າສຳຫຼວດ ອອກແບບ ລະບົບ ຫົວງານ, ສິ່ງນ້ຳ ແລະ ລະບາຍນ້ຳ;
2. ມູນຄ່າສຳຫຼວດ ອອກແບບ ລະບົບປ້ອງກັນນ້ຳຖ້ວມ ແລະ ລະບົບລະບາຍນ້ຳຖ້ວມຂັງຝັ່ນທີ່ການຜະລິດກະສິກຳ;
3. ມູນຄ່າສຳຫຼວດ ອອກແບບ ລະບົບປ້ອງກັນການເຊາະເຈື່ອນ ແລະ ລະບົບເສັ້ນທາງໃນເຂດຝັ່ນທີ່ໂຄງການ.

ການຄິດໄລ່ມູນຄ່າສຳຫຼວດ ອອກແບບ ຕ້ອງອີງຕາມໜ້າວຽກຕົວຈິງຂອງໂຄງການ ໂດຍປະຕິບັດຕາມລາຄາຫົວໜ່ວຍຊົນລະປະທານ ທີ່ໄດ້ກຳນົດໃນແຕ່ລະໄລຍະ.

ນອກຈາກທີ່ໄດ້ກຳນົດໄວ້ໃນ ຂໍ້ 1 ຫາ ຂໍ້ 3 ຂອງມາດຕານີ້ແລ້ວ ຍັງມີມູນຄ່າ ສຶກສາ, ສຳຫຼວດ ອອກແບບກໍ່ສ້າງຊົນລະປະທານ, ຄຸນນະພາບການກໍ່ສ້າງ, ຄຸ້ມຄອງບໍລິຫານໂຄງການ ແລະ ອື່ນໆ ໃຫ້ຄິດໄລ່ຕາມບໍລິມາດໜ້າວຽກຕ່າງໆ ຕາມການອອກແບບລະອຽດ ແລະ ປະຕິບັດຕາມລະບຽບການທີ່ກ່ຽວຂ້ອງ.

ມາດຕາ 21 (ປັບປຸງ) ການຮັບຮອງເອົາບົດລາຍງານຜົນຂອງການສຳຫຼວດ ອອກແບບເຕັກນິກກໍ່ສ້າງໂຄງການຊົນລະປະທານ

ບົດລາຍງານຜົນຂອງການສຳຫຼວດ ອອກແບບເຕັກນິກກໍ່ສ້າງ ໂຄງການຊົນລະປະທານ ຕ້ອງຜ່ານການຮັບຮອງຈາກ ກະຊວງກະສິກຳ ແລະ ສິ່ງແວດລ້ອມ ຫຼື ພະແນກກະສິກຳ ແລະ ສິ່ງແວດລ້ອມຂັ້ນແຂວງ ຕາມການຄຸ້ມຄອງການນຳໃຊ້, ຝັນຟຸ້ ແລະ ສ້ອມແປງ ໂຄງການຊົນລະປະທານ ທີ່ໄດ້ກຳນົດໄວ້ໃນມາດຕາ 43 ຂອງກົດໝາຍສະບັບນີ້.

ກະຊວງກະສິກຳ ແລະ ສິ່ງແວດລ້ອມ ຫຼື ພະແນກກະສິກຳ ແລະ ສິ່ງແວດລ້ອມຂັ້ນແຂວງ ເປັນຜູ້ຮັບຮອງ ແລະ ອອກໃບຢັ້ງຢືນກ່ຽວກັບ ເຕັກນິກຜົນການສຶກສາ, ສຳຫຼວດ ອອກແບບເຕັກນິກກໍ່ສ້າງ ໂຄງການຊົນລະປະທານ.

ໝວດທີ 3

ການກໍ່ສ້າງໂຄງການຊົນລະປະທານ

ມາດຕາ 22 (ປັບປຸງ) ການສະເໜີໂຄງການຊົນລະປະທານເຂົ້າແຜນການລົງທຶນຂອງລັດ

ໂຄງການຊົນລະປະທານ ຕ້ອງສະເໜີເຂົ້າແຜນການລົງທຶນຂອງລັດ ຫ້າປີ ແລະ ປະຈຳປີ ໂດຍມີການເຂົ້າຮ່ວມແຕ່ຫົວທີຂອງກຳມາທິການ ສະພາແຫ່ງຊາດ ຫຼື ຄະນະກຳມະການ ສະພາປະຊາຊົນຂັ້ນແຂວງທີ່ກ່ຽວຂ້ອງ.

ໂຄງການຊົນລະປະທານທຸກປະເພດ ແລະ ທຸກຂະໜາດ ທີ່ສະເໜີເຂົ້າແຜນການລົງທຶນຂອງລັດ ຫ້າປີ ແລະ ປະຈຳປີ ຕ້ອງໄດ້ຜ່ານ ສະພາແຫ່ງຊາດ ຫຼື ສະພາປະຊາຊົນຂັ້ນແຂວງ ຕາມການແບ່ງຂັ້ນຄຸ້ມຄອງ.

ກະຊວງກະສິກຳ ແລະ ສິ່ງແວດລ້ອມ ເປັນຜູ້ສັງລວມບັນດາໂຄງການ ທີ່ມີມູນຄ່າຕາມທີ່ໄດ້ກຳນົດໄວ້ໃນກົດໝາຍວ່າດ້ວຍການລົງທຶນຂອງລັດ ເພື່ອສະເໜີລັດຖະບານພິຈາລະນາ ໂດຍຜ່ານກະຊວງການເງິນ.

ພະແນກກະສິກຳ ແລະ ສິ່ງແວດລ້ອມຂັ້ນແຂວງ ເປັນຜູ້ສັງລວມບັນດາໂຄງການ ທີ່ມີມູນຄ່າຕາມທີ່ໄດ້ກຳນົດໄວ້ໃນກົດໝາຍວ່າດ້ວຍການລົງທຶນຂອງລັດ ເພື່ອນຳສະເໜີຄະນະກຳມະການປຶກສາຄອງ ນະຄອນຫຼວງ, ແຂວງພິຈາລະນາ ໂດຍຜ່ານພະແນກການເງິນຂັ້ນແຂວງ.

ຫ້ອງການກະສິກຳ ແລະ ສິ່ງແວດລ້ອມຂັ້ນເມືອງ ເປັນຜູ້ສັງລວມບັນດາໂຄງການ ທີ່ມີມູນຄ່າຕາມທີ່ໄດ້
ກຳນົດໄວ້ໃນກົດໝາຍວ່າດ້ວຍການລົງທຶນຂອງລັດ ເພື່ອນຳສະເໜີຄະນະກຳມະການປົກຄອງ ເມືອງ, ນະຄອນ
ພິຈາລະນາ ໂດຍຜ່ານຫ້ອງການການເງິນຂັ້ນເມືອງ.

ການສະເໜີໂຄງການຊົນລະປະທານເຂົ້າແຜນການລົງທຶນຂອງລັດ ໃຫ້ປະຕິບັດຕາມຂັ້ນຕອນທີ່ໄດ້
ກຳນົດໄວ້ໃນກົດໝາຍວ່າດ້ວຍການລົງທຶນຂອງລັດ.

ມາດຕາ 23 (ປັບປຸງ) ການອະນຸມັດໂຄງການກໍ່ສ້າງຊົນລະປະທານ

ໂຄງການກໍ່ສ້າງຊົນລະປະທານ ຈະໄດ້ຮັບການອະນຸມັດກໍ່ຕໍ່ເມື່ອເປັນໂຄງການທີ່ຢູ່ໃນແຜນການລົງ
ທຶນຂອງລັດ ທີ່ໄດ້ຜ່ານການຮັບຮອງຈາກ ສະພາແຫ່ງຊາດ ຫຼື ສະພາປະຊາຊົນຂັ້ນແຂວງ ເທົ່ານັ້ນ.

ມາດຕາ 24 (ປັບປຸງ) ການປະມຸນໂຄງການກໍ່ສ້າງຊົນລະປະທານ

ທຸກໂຄງການທີ່ໄດ້ຜ່ານການຮັບຮອງຈາກ ສະພາແຫ່ງຊາດ ຫຼື ສະພາປະຊາຊົນຂັ້ນແຂວງ ລວມທັງ
ໂຄງການທີ່ໄດ້ຮັບທຶນກຸ້ຢືມ ແລະ ຊ່ວຍເຫຼືອລ້າ ຕ້ອງໄດ້ດຳເນີນການປະມຸນ ຕາມກົດໝາຍວ່າດ້ວຍການຈັດ
ຊື້-ຈັດຈ້າງດ້ວຍທຶນຂອງລັດ ແລະ ລະບຽບການຂອງຜູ້ໃຫ້ທຶນ.

ມາດຕາ 25 (ປັບປຸງ) ເງື່ອນໄຂຂອງຜູ້ປະມຸນໂຄງການກໍ່ສ້າງຊົນລະປະທານ

ນິຕິບຸກຄົນ ຫຼື ການຈັດຕັ້ງ ທີ່ມີຈຸດປະສົງເຂົ້າຮ່ວມການປະມຸນໂຄງການກໍ່ສ້າງຊົນລະປະທານ ຕ້ອງມີ
ເງື່ອນໄຂ ດັ່ງນີ້:

1. ມີໃບອະນຸຍາດດຳເນີນທຸລະກິດກໍ່ສ້າງຊົນລະປະທານ ຕາມລະບຽບການຂອງກະຊວງກະສິກຳ ແລະ
ສິ່ງແວດລ້ອມ, ຖ້າແມ່ນ ນິຕິບຸກຄົນ ຫຼື ການຈັດຕັ້ງ ຂອງຕ່າງປະເທດ ຕ້ອງໃຫ້ມີສຳນັກງານຕັ້ງຢູ່ ສປປ ລາວ;
2. ມີຖານະການເງິນທີ່ໜັ້ນຄົງ, ພຽງພໍ ໂດຍມີການຢັ້ງຢືນຈາກທະນາຄານຂອງ ສປປ ລາວ;
3. ມີນັກວິຊາການດ້ານຊົນລະປະທານ ທີ່ມີ ຄວາມຮູ້, ຄວາມສາມາດ, ມີປະສົບການ, ຮູ້ສ້າງເສັ້ນ
ສະແດງແຜນການກໍ່ສ້າງ ແລະ ມີຜົນງານໃນການຈັດຕັ້ງປະຕິບັດໂຄງການຊົນລະປະທານຜ່ານມາ;
4. ມີພາຫະນະກົນຈັກ, ອຸປະກອນ ແລະ ເຄື່ອງມືຮັບໃຊ້ທາງດ້ານເຕັກນິກຢູ່ພາກສະໜາມ ທີ່ມີ
ຄຸນນະພາບ ແລະ ທັນສະໄໝ ຊຶ່ງໄດ້ຜ່ານການກວດກາຈາກຂະແໜງຊົນລະປະທານ;
5. ມີປະສົບການ ແລະ ຜົນງານຕົວຈິງ ທີ່ເໝາະສົມກັບປະເພດ ແລະ ຂະໜາດຊົນລະປະທານ;
6. ມີເງື່ອນໄຂອື່ນ ຕາມກົດໝາຍວ່າດ້ວຍການລົງທຶນຂອງລັດ, ກົດໝາຍວ່າດ້ວຍການຈັດຊື້-ຈັດຈ້າງ
ດ້ວຍທຶນຂອງລັດ, ກົດໝາຍອື່ນ ແລະ ລະບຽບການທີ່ກ່ຽວຂ້ອງ.

ມາດຕາ 26 (ປັບປຸງ) ສັນຍາຮັບເໝົາກໍ່ສ້າງໂຄງການຊົນລະປະທານ

ຜູ້ຊະນະການປະມຸນ ເປັນຜູ້ດຳເນີນການກໍ່ສ້າງໂຄງການຊົນລະປະທານ. ກ່ອນດຳເນີນການກໍ່ສ້າງ ເຈົ້າຂອງ
ໂຄງການ ຕ້ອງເຮັດສັນຍາຮັບເໝົາກໍ່ສ້າງໂຄງການຊົນລະປະທານ ກັບຜູ້ຊະນະການປະມຸນ.

ສັນຍາຮັບເໝົາກໍ່ສ້າງໂຄງການຊົນລະປະທານ ແມ່ນ ການຕົກລົງຂອງຄູ່ສັນຍາ ຊຶ່ງຜູ້ຮັບເໝົາກໍ່ສ້າງ
ຕ້ອງກໍ່ສ້າງຕາມຈຸດປະສົງຂອງເຈົ້າຂອງໂຄງການ ດ້ວຍວັດຖຸປະກອນຂອງເຈົ້າຂອງໂຄງການ ຫຼື ຂອງຕົນເອງ,
ສ່ວນເຈົ້າຂອງໂຄງການ ຕ້ອງຮັບເອົາ ແລະ ຊຳລະຄ່າສິ່ງກໍ່ສ້າງ ຊຶ່ງໄດ້ຢັ້ງຢືນຜົນສຳເລັດຮ່ວມກັນ.

ສັນຍາຮັບເໝົາກໍ່ສ້າງໂຄງການຊົນລະປະທານ ມີເນື້ອໃນ ດັ່ງນີ້:

1. ຊື່ ແລະ ທີ່ຕັ້ງ ຂອງຄູ່ສັນຍາ;
2. ວັດຖຸປະສົງ, ລາຄາ, ກຳນົດເວລາປະຕິບັດ, ການຊຳລະ ແລະ ການຂົນສົ່ງ;

3. ຂອບເຂດ, ປະລິມານ ແລະ ຄຸນນະພາບ ຂອງເປົ້າໝາຍ;
4. ສິດ ແລະ ພັນທະຂອງຄູສັນຍາ;
5. ສະຖານທີ່ ປະຕິບັດສັນຍາ ແລະ ພັນທະໃນການແຈ້ງໃຫ້ແກ່ກັນຊາບ;
6. ຜົນສະທ້ອນຂອງການລະເມີດສັນຍາ;
7. ຮູບການ ແລະ ອົງການແກ້ໄຂຂໍ້ຂັດແຍ່ງ;
8. ເງື່ອນໄຂຂອງການປ່ຽນແປງ ແລະ ການສິ້ນສຸດສັນຍາ ກ່ອນກຳນົດ;
9. ພັນທະດ້ານ ພາສີ, ອາກອນ ແລະ ຄ່າທຳນຽມຕ່າງໆ;
10. ເນື້ອໃນອື່ນທີ່ເຫັນວ່າມີຄວາມຈຳເປັນ.

ຄູສັນຍາ ຕ້ອງນຳເອົາສັນຍາຮັບເໝົາກໍ່ສ້າງໂຄງການຊົນລະປະທານ ໄປຢັ້ງຢືນທະບຽນສານນຳອົງການທະບຽນສານ.

ມາດຕາ 27 (ໃໝ່) ການກໍ່ສ້າງໂຄງການຊົນລະປະທານ

ຜູ້ຮັບເໝົາກໍ່ສ້າງ ຕ້ອງດຳເນີນການກໍ່ສ້າງຕາມມາດຕະຖານເຕັກນິກການກໍ່ສ້າງຊົນລະປະທານ ແລະ ປະຕິບັດຕາມແຜນການກໍ່ສ້າງໂຄງການຊົນລະປະທານ ທີ່ຜ່ານການຮັບຮອງແລ້ວ.

ມາດຕາ 28 (ໃໝ່) ການປ້ອງກັນຄວາມປອດໄພການກໍ່ສ້າງ

ຜູ້ຮັບເໝົາກໍ່ສ້າງ ຕ້ອງມີລະບົບຮັບປະກັນຄວາມປອດໄພ ແລະ ສຸຂະພາບແຮງງານ ເປັນຕົ້ນ ມາດຕະການນຳໃຊ້ອຸປະກອນປ້ອງກັນສ່ວນບຸກຄົນ, ການຕິດສັນຍາລັກ, ເຄື່ອງໝາຍ, ປ້າຍເຕືອນໄພ.

ມາດຕາ 29 (ໃໝ່) ຄວາມຮັບຜິດຊອບຂອງເຈົ້າຂອງໂຄງການ

ເຈົ້າຂອງໂຄງການ ມີຄວາມຮັບຜິດຊອບ ດັ່ງນີ້:

1. ແຕ່ງຕັ້ງຄະນະຮັບຜິດຊອບໂຄງການ ແລະ ຄະນະກຳມະການປະມຸນ;
2. ຮັບຮອງ ແຜນການປະມຸນ, ເອກະສານການປະມຸນ, ຜົນການປະມຸນ;
3. ອະນຸມັດເຊັນສັນຍາ ໃນການຄັດເລືອກເອົາບໍລິສັດທີ່ປຶກສາ ແລະ ຜູ້ຮັບເໝົາກໍ່ສ້າງ;
4. ຊີ້ນຳຄະນະຮັບຜິດຊອບໂຄງການ ໃນການຈັດຕັ້ງປະຕິບັດໂຄງການໃຫ້ໄປຕາມແຜນດຳເນີນງານ, ຮັບປະກັນຄຸນນະພາບ ແລະ ງົບປະມານທີ່ໄດ້ຮັບອະນຸມັດ;
5. ຮັບຮອງ ແຜນຜັງເຕັກນິກ, ແຜນແຕ້ມເຕັກນິກຂອງທີ່ປຶກສາ ແລະ ຜູ້ຮັບເໝົາກໍ່ສ້າງໃນກໍລະນີມີການສະເໜີດັດແກ້ແຜນ, ມຸ່ນຄ່າ ແລະ ເວລາ ໃນການຈັດຕັ້ງປະຕິບັດໂຄງການ;
6. ຕິດຕາມ ກວດກາ ໄລຍະດຳເນີນການກໍ່ສ້າງຊົນລະປະທານ ເພື່ອໃຫ້ຖືກຕ້ອງຕາມມາດຕະຖານເຕັກນິກ ແລະ ສາມາດປະເມີນສະພາບການຈັດຕັ້ງປະຕິບັດກິດຈະການຊົນລະປະທານ;
7. ຊຳລະຄ່າກໍ່ສ້າງ ແລະ ຄວບຄຸມການກໍ່ສ້າງໃຫ້ແກ່ ບໍລິສັດທີ່ປຶກສາ ແລະ ຜູ້ຮັບເໝົາກໍ່ສ້າງຕາມສັນຍາທີ່ໄດ້ຕົກລົງກັນ;
8. ຕົກລົງການ ດັດແກ້, ໂຈະ, ອວ່າຍທຶນ ແລະ ຍົກເລີກໂຄງການ;
9. ມີຄວາມຮັບຜິດຊອບອື່ນ ຕາມທີ່ໄດ້ກຳນົດໄວ້ໃນກົດໝາຍ.

ມາດຕາ 30 (ໃໝ່) ສິດ, ໜ້າທີ່ ແລະ ຄວາມຮັບຜິດຊອບ ຂອງຄະນະຮັບຜິດຊອບໂຄງການ ແລະ ຄະນະກຳມະການປະມຸນ

ຄະນະຮັບຜິດຊອບໂຄງການ ມີ ສິດ, ໜ້າທີ່ ແລະ ຄວາມຮັບຜິດຊອບ ດັ່ງນີ້:

1. ອຳນວຍຄວາມສະດວກໃນການຄັດເລືອກ ບໍລິສັດທີ່ປຶກສາ ແລະ ຜູ້ຮັບເໝົາກໍ່ສ້າງ;
2. ຕິດຕາມ ກວດກາ ການດຳເນີນຂອງ ບໍລິສັດທີ່ປຶກສາ ແລະ ຜູ້ຮັບເໝົາກໍ່ສ້າງ;
3. ສະເໜີປ່ຽນ ຫົວໜ້າ, ຄະນະຂອງບໍລິສັດທີ່ປຶກສາ ແລະ ຜູ້ຮັບເໝົາກໍ່ສ້າງ ພ້ອມດ້ວຍວິຊາການທີ່ ບໍ່ສາມາດປະຕິບັດໜ້າທີ່ ຕາມການມອບໝາຍ;
4. ແຈ້ງ ຫຼື ແນະນຳ ໃຫ້ບໍລິສັດທີ່ປຶກສາ ແລະ ຜູ້ຮັບເໝົາກໍ່ສ້າງ ດຳເນີນການຕາມສັນຍາທີ່ໄດ້ຕົກລົງ ກັນ;
5. ສະເໜີເຈົ້າຂອງໂຄງການ ສັງໄລ ຫຼື ຍົກເລີກ ການຈັດຕັ້ງປະຕິບັດໂຄງການ ຂອງບໍລິສັດທີ່ ປຶກສາ ແລະ ຜູ້ຮັບເໝົາກໍ່ສ້າງ ທີ່ບໍ່ປະຕິບັດຕາມສັນຍາທີ່ໄດ້ຕົກລົງກັນ;
6. ລາຍງານສະພາບການຈັດຕັ້ງປະຕິບັດໂຄງການແຕ່ລະໄລຍະ ໃຫ້ເຈົ້າຂອງໂຄງການຢ່າງເປັນປົກກະຕິ;
7. ປະສານສົມທົບກັບອົງການປົກຄອງທ້ອງຖິ່ນ ແລະ ພາກສ່ວນອື່ນທີ່ກ່ຽວຂ້ອງ ເພື່ອອຳນວຍ ຄວາມສະດວກໃນການຈັດຕັ້ງປະຕິບັດໂຄງການໃຫ້ສຳເລັດ;
8. ເກັບຮັກສາສຳນວນເອກະສານຂອງໂຄງການ ເປັນຕົ້ນ ເອກະສານສັນຍາ, ເອກະສານດ້ານເຕັກນິກ, ເອກະສານການເງິນ;
9. ນຳໃຊ້ສິດ, ປະຕິບັດໜ້າທີ່ ແລະ ຄວາມຮັບຜິດຊອບອື່ນ ຕາມທີ່ໄດ້ກຳນົດໄວ້ໃນກົດໝາຍ ແລະ ຕາມການມອບໝາຍຂອງເຈົ້າຂອງໂຄງການ.

ສຳລັບ ສິດ, ໜ້າທີ່ ແລະ ຄວາມຮັບຜິດຊອບ ຂອງຄະນະກຳມະການປະມຸນ ໃຫ້ປະຕິບັດຕາມກົດໝາຍ ວ່າດ້ວຍການຈັດຊື້-ຈັດຈ້າງ ດ້ວຍທຶນຂອງລັດ.

ມາດຕາ 31 (ປັບປຸງ) ສິດ ແລະ ພັນທະ ຂອງບໍລິສັດທີ່ປຶກສາ

ບໍລິສັດທີ່ປຶກສາ ມີ ສິດ ແລະ ພັນທະ ດັ່ງນີ້:

1. ກະກຽມເອກະສານປະມຸນ, ຮ່າງສັນຍາຮັບເໝົາກໍ່ສ້າງ ແລະ ເອກະສານອື່ນ ເພື່ອຮັບໃຊ້ໃຫ້ແກ່ ໂຄງການ;
2. ກວດກາແຜນການ, ຄວບຄຸມການກໍ່ສ້າງ ແລະ ແນະນຳວິທີການ ໃຫ້ຜູ້ຮັບເໝົາກໍ່ສ້າງ ຖືກຕ້ອງ ຕາມແຜນຜັງເຕັກນິກ, ແຜນແຕ້ມເຕັກນິກ, ກຳນົດໝາຍເຕັກນິກ ແລະ ມາດຕະຖານເຕັກນິກ;
3. ຮັບຮອງ ຫຼື ບໍ່ຮັບຮອງ ການປະຕິບັດໜ້າວຽກໃດໜຶ່ງ ຂອງຜູ້ຮັບເໝົາກໍ່ສ້າງ ພ້ອມທັງລາຍງານ ໃຫ້ເຈົ້າຂອງໂຄງການຮັບຊາບ ພາຍໃນເວລາ ເຈັດວັນ ນັບແຕ່ວັນໄດ້ຮັບການສະເໜີ;
4. ຮັບຜິດຊອບຕໍ່ຄວາມເສຍຫາຍທີ່ເກີດຂຶ້ນ ເປັນຕົ້ນ ໄລຍະເວລາການກໍ່ສ້າງ, ຄຸນນະພາບການ ກໍ່ສ້າງ ທີ່ເນື່ອງຈາກການຄວບຄຸມບໍ່ເຂັ້ມງວດ;
5. ຕິດຕາມ ກວດກາ ແລະ ສະຫຼຸບບໍລິມາດແຕ່ລະໜ້າວຽກຢ່າງລະອຽດໃນແຕ່ລະໄລຍະ ເພື່ອຢັ້ງຢືນຄວາມຖືກຕ້ອງໃຫ້ແກ່ການຊຳລະຄ່າກໍ່ສ້າງ;
6. ລາຍງານຄວາມຄືບໜ້າຂອງໜ້າວຽກ, ຂໍ້ສະດວກ, ຂໍ້ຫຍຸ້ງຍາກ ແລະ ບັນຫາອື່ນ ຂອງໂຄງການ ໃຫ້ເຈົ້າຂອງໂຄງການຢ່າງເປັນປົກກະຕິ;
7. ເກັບຮັກສາສຳນວນເອກະສານຂອງໂຄງການ ເປັນຕົ້ນ ເອກະສານສັນຍາ, ເອກະສານດ້ານ ເຕັກນິກ, ເອກະສານການເງິນ;
8. ໄດ້ຮັບຄ່າຄວບຄຸມການກໍ່ສ້າງ ຕາມມູນຄ່າທີ່ໄດ້ກຳນົດໄວ້ໃນສັນຍາ;

9. ນຳໃຊ້ສິດ ແລະ ປະຕິບັດພັນທະອື່ນ ຕາມທີ່ໄດ້ກຳນົດໄວ້ໃນ ສັນຍາ ແລະ ກົດໝາຍ.

ມາດຕາ 32 (ໃໝ່) ສິດ ແລະ ພັນທະຂອງຜູ້ຮັບເໝົາກໍ່ສ້າງ

ຜູ້ຮັບເໝົາກໍ່ສ້າງ ມີ ສິດ ແລະ ພັນທະ ດັ່ງນີ້:

1. ປະຕິບັດຕາມ ກົດໝາຍ ແລະ ລະບຽບການຂອງຂະແໜງການທີ່ກ່ຽວຂ້ອງ ຢ່າງຖືກຕ້ອງ ແລະ ເຂັ້ມງວດ;
2. ດຳເນີນການກໍ່ສ້າງ ໃຫ້ຖືກຕ້ອງຕາມແຜນແຕ້ມເຕັກນິກ, ກຳນົດໝາຍເຕັກນິກ, ມາດຕະຖານເຕັກນິກ ຕາມທີ່ໄດ້ກຳນົດໄວ້ໃນສັນຍາ;
3. ປະຕິບັດຕາມຄຳແນະນຳຂອງ ເຈົ້າຂອງໂຄງການ, ຄະນະຮັບຜິດຊອບໂຄງການ ແລະ ບໍລິສັດທີ່ປຶກສາ;
4. ສ້າງແຜນດຳເນີນງານ ນັບແຕ່ວັນເລີ່ມຕົ້ນຮອດວັນສຳເລັດ ແລ້ວສະເໜີຕໍ່ບໍລິສັດທີ່ປຶກສາ ແລະ ຄະນະຮັບຜິດຊອບໂຄງການ ເພື່ອຮັບຮອງເອົາ;
5. ແຈ້ງໃຫ້ບໍລິສັດທີ່ປຶກສາ ແລະ ຄະນະຮັບຜິດຊອບໂຄງການລ່ວງໜ້າ ກ່ອນປະຕິບັດໜ້າວຽກ ທີ່ໄດ້ກຳນົດໄວ້ໃນແຜນການກໍ່ສ້າງ ເພື່ອຕິດຕາມ ແລະ ກວດກາຕົວຈິງ;
6. ຄຸ້ມຄອງສະໜາມກໍ່ສ້າງ ແລະ ປະຕິບັດຕາມລະບຽບການ ກ່ຽວກັບ ຄວາມປອດໄພ ແລະ ສຸຂະພາບແຮງງານ ເປັນຕົ້ນ ຕິດຕັ້ງປ້າຍເຕືອນ, ປ້າຍສັນຍານ, ໄຟສັນຍານ, ສ້າງທາງເວັ້ນ ແລະ ມາດຕະການປ້ອງກັນຄວາມປອດໄພທີ່ຈຳເປັນ ລວມທັງຮັບປະກັນຄວາມເປັນລະບຽບຮຽບຮ້ອຍ ແລະ ໃຫ້ມີຜົນກະທົບຕໍ່ສິ່ງແວດລ້ອມໜ້ອຍທີ່ສຸດ;
7. ອຳນວຍຄວາມສະດວກ ໃຫ້ຜູ້ຢູ່ອາໄສບໍລິເວນໃກ້ຄຽງ ໃນໄລຍະດຳເນີນການກໍ່ສ້າງ ພ້ອມທັງຮັບຜິດຊອບຕໍ່ ຊີວິດ ແລະ ຊັບສິນ ຂອງຜູ້ຢູ່ອາໄສບໍລິເວນໃກ້ຄຽງ ໃນກໍລະນີເກີດອຸບປະຕິເຫດ ຍ້ອນຄວາມປະໝາດເລີ່ມເລີ້ຂອງຕົນ;
8. ລາຍງານຜົນການດຳເນີນການກໍ່ສ້າງໃຫ້ແກ່ຄະນະຮັບຜິດຊອບໂຄງການ ຢ່າງເປັນປົກກະຕິ;
9. ໄດ້ຮັບຄ່າກໍ່ສ້າງ ຕາມມູນຄ່າທີ່ໄດ້ກຳນົດໄວ້ໃນສັນຍາ;
10. ຮັບຜິດຊອບຕໍ່ຄວາມເສຍຫາຍທີ່ເກີດຂຶ້ນ ເນື່ອງຈາກການບໍ່ປະຕິບັດຕາມສັນຍາ;
11. ປະຕິບັດພັນທະ ພາສີ, ອາກອນ, ຄ່າທຳນຽມ ແລະ ຄ່າບໍລິການ ຕາມກົດໝາຍ;
12. ນຳໃຊ້ສິດ ແລະ ປະຕິບັດພັນທະອື່ນ ຕາມທີ່ໄດ້ກຳນົດໄວ້ໃນ ສັນຍາ ແລະ ກົດໝາຍ.

ໝວດທີ 4

ການຄວບຄຸມກວດກາຄຸນນະພາບການກໍ່ສ້າງໂຄງການຊົນລະປະທານ

ມາດຕາ 33 (ປັບປຸງ) ການຄວບຄຸມກວດກາຄຸນນະພາບການກໍ່ສ້າງໂຄງການຊົນລະປະທານ

ເຈົ້າຂອງໂຄງການ ເປັນຜູ້ແຕ່ງຕັ້ງຄະນະວິຊາການ ຫຼື ເຮັດສັນຍາກັບ ບຸກຄົນ, ບໍລິສັດທີ່ປຶກສາ ເພື່ອດຳເນີນການຕິດຕາມ ກວດກາ ແລະ ຄວບຄຸມການກໍ່ສ້າງໂຄງການຊົນລະປະທານ ໃຫ້ຖືກຕ້ອງຕາມກຳນົດໝາຍເຕັກນິກ, ມາດຕະຖານເຕັກນິກ, ກຳນົດເວລາ, ມີຄຸນນະພາບ ແລະ ປອດໄພ.

ສັນຍາຄວບຄຸມກວດກາຄຸນນະພາບການກໍ່ສ້າງໂຄງການຊົນລະປະທານ ມີເນື້ອໃນ ດັ່ງນີ້:

1. ບັນດາໜ້າວຽກ ກ່ຽວກັບ ການຕິດຕາມ ກວດກາ ແລະ ຄວບຄຸມຄຸນນະພາບການກໍ່ສ້າງ;
2. ມູນຄ່າ ແລະ ວິທີການຊຳລະ;

3. ຄວາມຮັບຜິດຊອບຂອງແຕ່ລະຝ່າຍ;
4. ໄລຍະເວລາ ແລະ ແຜນດຳເນີນງານກໍ່ສ້າງ;
5. ລະບົບການລາຍງານ;
6. ການປັບປຸງ, ປ່ຽນແປງ, ຍົກເລີກ ແລະ ການສິ້ນສຸດສັນຍາ;
7. ການແກ້ໄຂຂໍ້ຂັດແຍ່ງ;
8. ເນື້ອໃນອື່ນ ທີ່ເຫັນວ່າມີຄວາມຈຳເປັນ.

ມາດຕາ 34 (ໃໝ່) ການກວດກາເພື່ອຊຳລະ

ທຸກໂຄງການຊົນລະປະທານ ຕ້ອງໄດ້ຜ່ານການກວດກາເຕັກນິກເສຍກ່ອນ ເພື່ອເປັນບ່ອນອີງໃນການກວດກາການຊຳລະ.

ການກວດກາເພື່ອຊຳລະແຕ່ລະຄັ້ງ ໃຫ້ດຳເນີນເມື່ອຜູ້ຮັບເໝົາກໍ່ສ້າງ ປະຕິບັດໜ້າວຽກໄດ້ຕາມສັດສ່ວນທີ່ໄດ້ກຳນົດໄວ້ໃນສັນຍາ ແລະ ການຊຳລະມູນຄ່າກໍ່ສ້າງໃຫ້ແກ່ຜູ້ຮັບເໝົາກໍ່ສ້າງ ຕ້ອງອີງຕາມບໍລິມາດວຽກທີ່ປະຕິບັດໄດ້ຕົວຈິງໃນແຕ່ລະຄັ້ງ ໂດຍໄດ້ຮັບການຢັ້ງຢືນຈາກຄະນະກຳມະການກວດກາ.

ການກໍ່ສ້າງໂຄງການຊົນລະປະທານ ຕ້ອງມີການປະເມີນໃນແຕ່ລະໄລຍະ ເພື່ອບັນລຸເປົ້າໝາຍຂອງສັນຍາ. ໃນກໍລະນີການນຳໃຊ້ເງິນຫາກບໍ່ໝົດຕາມມູນຄ່າສັນຍາໂຄງການ ເຈົ້າຂອງໂຄງການ ຕ້ອງສົ່ງເງິນຄືນເຂົ້າງົບປະມານແຫ່ງລັດ.

ມາດຕາ 35 (ປັບປຸງ) ການກວດກາຜົນສຳເລັດ ແລະ ຮັບຮອງເອົາໂຄງການກໍ່ສ້າງຊົນລະປະທານ

ພາຍຫຼັງໄດ້ດຳເນີນການກໍ່ສ້າງຕາມສັນຍາ ບໍລິສັດທີ່ປຶກສາ ສົມທົບກັບຜູ້ຮັບເໝົາກໍ່ສ້າງ ລາຍງານເຈົ້າຂອງໂຄງການ ພ້ອມທັງປະກອບເອກະສານທີ່ກ່ຽວຂ້ອງ ເພື່ອດຳເນີນການກວດກາໂຄງການກໍ່ສ້າງຊົນລະປະທານດັ່ງນີ້:

1. ບົດສະຫຼຸບບໍລິມາດວຽກ, ມູນຄ່າກໍ່ສ້າງລະອຽດຂອງຜູ້ຮັບເໝົາກໍ່ສ້າງ ທີ່ປະຕິບັດໄດ້ຕົວຈິງ ໂດຍຜ່ານການກວດກາຂອງບໍລິສັດທີ່ປຶກສາ ບົນພື້ນຖານສັນຍາຮັບເໝົາກໍ່ສ້າງ;
2. ແບບກໍ່ສ້າງສະບັບສຸດທ້າຍ ທີ່ໄດ້ຮັບການຢັ້ງຢືນຈາກເຈົ້າຂອງໂຄງການ;
3. ເອກະສານຄຸ້ມຄອງນຳໃຊ້ລະບົບຊົນລະປະທານ;
4. ບົດລາຍງານການສ້າງຕັ້ງກຸ່ມຜູ້ນຳໃຊ້ນ້ຳຊົນລະປະທານ.

ເມື່ອໄດ້ຮັບເອກະສານລາຍງານຜົນສຳເລັດການກໍ່ສ້າງໂຄງການຊົນລະປະທານແລ້ວ ໃຫ້ເຈົ້າຂອງໂຄງການແຕ່ງຕັ້ງຄະນະກຳມະການກວດກາ ເພື່ອກວດກາໂຄງການດັ່ງກ່າວ ພາຍໃນເວລາ ສິບຫ້າວັນ ນັບແຕ່ວັນໄດ້ຮັບບົດລາຍງານເປັນຕົ້ນໄປ. ຖ້າເຫັນວ່າເອກະສານຄົບຖ້ວນ, ຖືກຕ້ອງ ແລະ ສອດຄ່ອງກັບໜ້າວຽກຕົວຈິງແລ້ວ ຄະນະກຳມະການກວດກາ ຕ້ອງຮັບຮອງເອົາໂຄງການດັ່ງກ່າວ ພາຍໃຕ້ເງື່ອນໄຂ ດັ່ງນີ້:

1. ຜູ້ຮັບເໝົາກໍ່ສ້າງ ຕ້ອງຄຳປະກັນຄຸນນະພາບການກໍ່ສ້າງໂຄງການຊົນລະປະທານ ໜຶ່ງປີ ນັບແຕ່ວັນກວດກາຜົນສຳເລັດໂຄງການຄັ້ງສຸດທ້າຍ ໂດຍຫັກເງິນຈາກມູນຄ່າກໍ່ສ້າງໂຄງການ ສິບສ່ວນຮ້ອຍ ເຂົ້າໄວ້ຄັ້ງເງິນແຫ່ງຊາດ ເພື່ອເປັນເງິນຄຳປະກັນໂຄງການດັ່ງກ່າວ;
2. ພາຍຫຼັງສິ້ນສຸດໄລຍະຄຳປະກັນ ເຈົ້າຂອງໂຄງການຕ້ອງແຕ່ງຕັ້ງຄະນະກຳມະການກວດກາ ຖ້າວ່າບໍ່ມີການເປ່ເຜົາດື່ມ ຕ້ອງສົ່ງເງິນຄຳປະກັນຄືນໃຫ້ຜູ້ຮັບເໝົາກໍ່ສ້າງຕາມສັນຍາ, ຖ້າຫາກມີການເປ່ເຜົາ ຜູ້ຮັບເໝົາກໍ່ສ້າງຕ້ອງສ້ອມແປງຄືນ. ໃນກໍລະນີ ຜູ້ຮັບເໝົາກໍ່ສ້າງ ບໍ່ສ້ອມແປງຄືນພາຍໃນເວລາ ສາມສິບວັນ ນັບແຕ່ວັນໄດ້ແຈ້ງເຕືອນ ເຈົ້າຂອງໂຄງການ ມີສິດນຳໃຊ້ເງິນຄຳປະກັນ ເພື່ອຈ້າງບໍລິສັດອື່ນມາສ້ອມແປງແທນ;

3. ໃນກໍລະນີມີການເປ່ເຝ, ເສຍຫາຍ ຍ້ອນໄພທຳມະຊາດທີ່ຮ້າຍແຮງ ຫຼື ເຫດສຸດວິໄສ ຫຼື ການກະທຳຂອງບຸກຄົນອື່ນ ໃນໄລຍະຄຳປະກັນນັ້ນ ຜູ້ຮັບເໝົາກໍ່ສ້າງ ຈະບໍ່ໄດ້ຮັບຜິດຊອບແຕ່ຢ່າງໃດ.

ມາດຕາ 36 (ປັບປຸງ) ການມອບ ຮັບໂຄງການຊົນລະປະທານ

ພາຍຫຼັງໂຄງການກໍ່ສ້າງຊົນລະປະທານ ໄດ້ຮັບການຈັດຕັ້ງປະຕິບັດສຳເລັດຮ້ອຍສ່ວນຮ້ອຍ ຕາມບໍລິມາດວຽກທີ່ໄດ້ກຳນົດໄວ້ໃນສັນຍາ ໂດຍຜ່ານການກວດກາຢັ້ງຢືນຈາກເຈົ້າຂອງໂຄງການແລ້ວ ບໍລິສັດທີ່ປຶກສາ ແລະ ຜູ້ຮັບເໝົາກໍ່ສ້າງ ຕ້ອງກະກຽມເອກະສານຄົບຊຸດ ແລະ ຈັດຕັ້ງການມອບ ຮັບໂຄງການຊົນລະປະທານ ໃຫ້ເຈົ້າຂອງໂຄງການ ເພື່ອນຳໃຊ້ຢ່າງເປັນທາງການ ພາຍໃນເວລາ ສາມສິບວັນ.

ໝວດທີ 5

ການນຳໃຊ້, ຟື້ນຟູ ແລະ ສ້ອມແປງ ໂຄງການຊົນລະປະທານ

ມາດຕາ 37 (ປັບປຸງ) ການນຳໃຊ້ໂຄງການຊົນລະປະທານ

ໂຄງການຊົນລະປະທານ ຂະໜາດກາງ ແລະ ຂະໜາດໃຫຍ່ ລວມທັງໂຄງການຊົນລະກະເສດ ທີ່ໄດ້ຮັບມອບຈາກຜູ້ຮັບເໝົາກໍ່ສ້າງ ຢ່າງເປັນທາງການແລ້ວ ເຈົ້າຂອງໂຄງການ ຕາມການຄຸ້ມຄອງການນຳໃຊ້, ຟື້ນຟູ ແລະ ສ້ອມແປງ ໂຄງການຊົນລະປະທານ ທີ່ໄດ້ກຳນົດໄວ້ໃນມາດຕາ 43 ຂອງກົດໝາຍສະບັບນີ້ ຕ້ອງແຕ່ງຕັ້ງຄະນະຮັບຜິດຊອບປະຈຳໂຄງການ ຫຼື ປະຈຳເຂດໂຄງການ ພ້ອມທັງກຳນົດໜ້າທີ່, ຂອບເຂດສິດ ແລະ ຄວາມຮັບຜິດຊອບ ໃຫ້ຄະນະຮັບຜິດຊອບດັ່ງກ່າວ ພາຍໃນເວລາ ຫົກສິບວັນ.

ການນຳໃຊ້ໂຄງການຊົນລະປະທານ ແມ່ນ ການບໍລິຫານຈັດການນ້ຳຊົນລະປະທານ ເພື່ອໃຊ້ເຂົ້າໃນການຜະລິດກະສິກຳເປັນຕົ້ນຕໍ ຕາມແຜນການແຈກຢາຍນ້ຳຂອງໂຄງການ ທີ່ໄດ້ຈັດລຽງບຸລິມະສິດຄວາມສຳຄັນຂອງການນຳໃຊ້ນ້ຳ, ນອກຈາກນັ້ນ ຈຶ່ງສະໜອງໃຫ້ການຜະລິດນ້ຳປະປາ, ອຸດສາຫະກຳ, ການທ່ອງທ່ຽວ ແລະ ຈຸດປະສົງອື່ນ.

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ນຳໃຊ້ນ້ຳຊົນລະປະທານ ຕ້ອງເສຍຄ່ານຳໃຊ້ນ້ຳຊົນລະປະທານຕາມລະບຽບການ, ຍົກເວັ້ນກໍລະນີນຳໃຊ້ນ້ຳເພື່ອການທົດລອງ ຫຼື ສາທິດ ທີ່ເປັນໂຄງການລົງທຶນຂອງລັດ ແຕ່ຕ້ອງໄດ້ຮັບການເຫັນດີຈາກ ອົງການປົກຄອງທ້ອງຖິ່ນທີ່ກ່ຽວຂ້ອງ ແລະ ຂະແໜງການກະສິກຳ ແລະ ສິ່ງແວດລ້ອມ.

ມາດຕາ 38 (ປັບປຸງ) ການຟື້ນຟູໂຄງການຊົນລະປະທານ

ການຟື້ນຟູໂຄງການຊົນລະປະທານ ແມ່ນ ການປັບປຸງ, ແກ້ໄຂ ສ່ວນໃດໜຶ່ງ ຫຼື ທັງໝົດ ຂອງລະບົບຊົນລະປະທານ ທີ່ຊຸດໂຊມ ໃຫ້ຢູ່ໃນສະພາບດີ ສາມາດນຳໃຊ້ໄດ້ ເພື່ອຮັບປະກັນການສະໜອງນ້ຳໃຫ້ການຜະລິດໂດຍໃຫ້ສະມາຄົມ, ກຸ່ມຜູ້ນຳໃຊ້ນ້ຳ ແລະ ຜູ້ດຳເນີນທຸລະກິດ ມີສ່ວນຮ່ວມ.

ສຳລັບ ຂັ້ນຕອນ ແລະ ວິທີການ ຟື້ນຟູໂຄງການຊົນລະປະທານ ໃຫ້ປະຕິບັດຕາມລະບຽບການທີ່ກ່ຽວຂ້ອງ.

ມາດຕາ 39 (ໃໝ່) ການສ້ອມແປງໂຄງການຊົນລະປະທານ

ການສ້ອມແປງໂຄງການຊົນລະປະທານ ແມ່ນ ການປັບປຸງ, ດັດແປງ ລະບົບ ຫົວງານ, ຄອງເໝືອງ, ອາຄານ, ຄອງລະບາຍ, ປະຕູນ້ຳ ແລະ ຄູ່ປ້ອງກັນນ້ຳຖ້ວມ ຈຸດທີ່ໄດ້ຮັບຄວາມເສຍຫາຍ ຈາກໄພພິບັດທາງທຳມະຊາດ ຫຼື ການກະທຳຂອງບຸກຄົນ ໃຫ້ກັບຄືນນຳໃຊ້ງານໄດ້ເປັນປົກກະຕິ.

ສຳລັບ ຂັ້ນຕອນ ແລະ ວິທີການ ສ້ອມແປງໂຄງການຊົນລະປະທານ ໃຫ້ປະຕິບັດຕາມກົດໝາຍ ວ່າດ້ວຍການລົງທຶນຂອງລັດ ແລະ ລະບຽບການທີ່ກ່ຽວຂ້ອງ.

ໝວດທີ 6

ການຄຸ້ມຄອງກິດຈະການໂຄງການຊົນລະປະທານ

ມາດຕາ 40 (ປັບປຸງ) ການຄຸ້ມຄອງການສຶກສາໂຄງການຊົນລະປະທານ

ກະຊວງກະສິກຳ ແລະ ສິ່ງແວດລ້ອມ ເປັນຜູ້ຄຸ້ມຄອງການສຶກສາໂຄງການຊົນລະປະທານຂະໜາດໃຫຍ່ ແລະ ໂຄງການຊົນລະກະເສດ ຊຶ່ງແມ່ນ ກົມຊົນລະປະທານ ເປັນຜູ້ສັງລວມຈາກຜູ້ດຳເນີນທຸລະກິດ ເພື່ອຄົ້ນຄວ້າ, ກວດກາ ແລະ ສະເໜີລາຍງານ ໂດຍມີການປະສານສົມທົບກັບຂະແໜງການ ແລະ ພາກສ່ວນອື່ນທີ່ກ່ຽວຂ້ອງ.

ພະແນກກະສິກຳ ແລະ ສິ່ງແວດລ້ອມຂັ້ນແຂວງ ເປັນຜູ້ຄຸ້ມຄອງການສຶກສາໂຄງການຊົນລະປະທານ ຂະໜາດກາງ ແລະ ຂະໜາດນ້ອຍ ຊຶ່ງແມ່ນ ຂະແໜງຊົນລະປະທານຂັ້ນແຂວງ ຮ່ວມກັບຫ້ອງການກະສິກຳ ແລະ ສິ່ງແວດລ້ອມຂັ້ນເມືອງ ເປັນຜູ້ສັງລວມຈາກຜູ້ດຳເນີນທຸລະກິດ ເພື່ອຄົ້ນຄວ້າ, ກວດກາ ແລະ ສະເໜີລາຍ ງານ ໂດຍມີການປະສານສົມທົບກັບພະແນກການ ແລະ ພາກສ່ວນອື່ນຂັ້ນແຂວງທີ່ກ່ຽວຂ້ອງ.

ມາດຕາ 41 (ປັບປຸງ) ການຄຸ້ມຄອງການສຳຫຼວດ ອອກແບບເຕັກນິກໂຄງການຊົນລະປະທານ

ກະຊວງກະສິກຳ ແລະ ສິ່ງແວດລ້ອມ ເປັນຜູ້ຄຸ້ມຄອງການສຳຫຼວດ ອອກແບບເຕັກນິກ ໂຄງການຊົນລະ ປະທານຂະໜາດໃຫຍ່ ແລະ ໂຄງການຊົນລະກະເສດ ຊຶ່ງແມ່ນ ກົມຊົນລະປະທານ ເປັນຜູ້ສັງລວມຈາກຜູ້ດຳເນີນ ທຸລະກິດ ເພື່ອຄົ້ນຄວ້າ, ກວດກາ ແລະ ສະເໜີລາຍງານ ໂດຍມີການປະສານສົມທົບກັບຂະແໜງການທີ່ກ່ຽວຂ້ອງ.

ພະແນກກະສິກຳ ແລະ ສິ່ງແວດລ້ອມຂັ້ນແຂວງ ເປັນຜູ້ຄຸ້ມຄອງການສຳຫຼວດ ອອກແບບເຕັກນິກ ໂຄງການຊົນລະປະທານຂະໜາດກາງ ຊຶ່ງແມ່ນ ຂະແໜງຊົນລະປະທານຂັ້ນແຂວງ ຮ່ວມກັບຫ້ອງການກະສິກຳ ແລະ ສິ່ງແວດລ້ອມຂັ້ນເມືອງ ເປັນຜູ້ສັງລວມຈາກຜູ້ດຳເນີນທຸລະກິດ ເພື່ອຄົ້ນຄວ້າ, ກວດກາ ແລະ ສະເໜີລາຍງານ ໂດຍມີການປະສານສົມທົບກັບພະແນກການ ແລະ ພາກສ່ວນອື່ນຂັ້ນແຂວງທີ່ກ່ຽວຂ້ອງ. ໃນກໍລະນີການສຳຫຼວດ ອອກແບບເຕັກນິກໂຄງການຊົນລະປະທານຂະໜາດກາງ ທີ່ມີເຕັກນິກສູງ ເປັນຕົ້ນ ການສຳຫຼວດອອກແບບ ເຂື່ອນຊົນລະປະທານ, ຝາຍນ້ຳລົ້ນ ໃຫ້ສະເໜີຕໍ່ກົມຊົນລະປະທານ ເພື່ອພິຈາລະນາ.

ຫ້ອງການກະສິກຳ ແລະ ສິ່ງແວດລ້ອມຂັ້ນເມືອງ ເປັນຜູ້ຄຸ້ມຄອງການສຳຫຼວດ ອອກແບບເຕັກນິກ ໂຄງການຊົນລະປະທານຂະໜາດນ້ອຍ ຊຶ່ງແມ່ນ ໜ່ວຍງານຊົນລະປະທານຂັ້ນເມືອງ ເປັນຜູ້ສັງລວມຈາກຄະນະ ກຳມະການປົກຄອງຕາແສງ ໂດຍຜ່ານການຄົ້ນຄວ້າ, ກວດກາ ແລະ ຍັງຢືນຈາກຂະແໜງຊົນລະປະທານຂັ້ນແຂວງ.

ມາດຕາ 42 (ປັບປຸງ) ການຄຸ້ມຄອງການກໍ່ສ້າງໂຄງການຊົນລະປະທານ

ກະຊວງກະສິກຳ ແລະ ສິ່ງແວດລ້ອມ ເປັນຜູ້ຄຸ້ມຄອງການກໍ່ສ້າງໂຄງການຊົນລະປະທານຂະໜາດໃຫຍ່, ໂຄງການຊົນລະກະເສດ ຫຼື ໂຄງການທີ່ມີມູນຄ່າການລົງທຶນ ຕາມທີ່ໄດ້ກຳນົດໄວ້ໃນກົດໝາຍວ່າດ້ວຍການລົງ ທຶນຂອງລັດ.

ພະແນກກະສິກຳ ແລະ ສິ່ງແວດລ້ອມຂັ້ນແຂວງ ເປັນຜູ້ຄຸ້ມຄອງການກໍ່ສ້າງໂຄງການຊົນລະປະທານ ຂະໜາດກາງ ຫຼື ໂຄງການທີ່ມີມູນຄ່າການລົງທຶນ ຕາມທີ່ໄດ້ກຳນົດໄວ້ໃນກົດໝາຍວ່າດ້ວຍການລົງທຶນຂອງລັດ.

ຫ້ອງການກະສິກຳ ແລະ ສິ່ງແວດລ້ອມຂັ້ນເມືອງ ເປັນຜູ້ຄຸ້ມຄອງການກໍ່ສ້າງໂຄງການຊົນລະປະທານ ຂະໜາດນ້ອຍ ຫຼື ໂຄງການທີ່ມີມູນຄ່າການລົງທຶນ ຕາມທີ່ໄດ້ກຳນົດໄວ້ໃນກົດໝາຍວ່າດ້ວຍການລົງທຶນຂອງລັດ.

ມາດຕາ 43 (ປັບປຸງ) ການຄຸ້ມຄອງການນຳໃຊ້, ຟື້ນຟູ ແລະ ສ້ອມແປງ ໂຄງການຊົນລະປະທານ

ການຄຸ້ມຄອງການນຳໃຊ້, ຟື້ນຟູ ແລະ ສ້ອມແປງ ໂຄງການຊົນລະປະທານທຸກຂະໜາດ ໃຫ້ພະແນກກະສິກຳ ແລະ ສິ່ງແວດລ້ອມຂັ້ນແຂວງ ແລະ ທ້ອງການກະສິກຳ ແລະ ສິ່ງແວດລ້ອມຂັ້ນເມືອງ ຮັບຜິດຊອບຊີ້ນຳຄະນະຄຸ້ມຄອງ ແລະ ນຳໃຊ້ປະຈຳໂຄງການ, ປະຈຳເຂດໂຄງການ ຂຶ້ນແຜນງົບປະມານນຳໃຊ້, ຟື້ນຟູ ແລະ ສ້ອມແປງ ໂຄງການ ຊົນລະປະທານ ເພື່ອສະເໜີຕໍ່ພະແນກກະສິກຳ ແລະ ສິ່ງແວດລ້ອມຂັ້ນແຂວງ ເອົາເຂົ້າແຜນງົບປະມານປະຈຳປີ.

ສຳລັບການນຳໃຊ້, ຟື້ນຟູ ແລະ ສ້ອມແປງ ໂຄງການຊົນລະກະເສດ ເປັນຄວາມຮັບຜິດຊອບຂອງກະຊວງ ກະສິກຳ ແລະ ສິ່ງແວດລ້ອມ ຊຶ່ງແມ່ນ ກົມຊົນລະປະທານ ເປັນຜູ້ຂຶ້ນແຜນງົບປະມານປະຈຳປີ ໂດຍປະສານສົມທົບ ກັບພາກສ່ວນທີ່ກ່ຽວຂ້ອງ ຂອງສູນກາງ, ທ້ອງຖິ່ນ ແລະ ຜູ້ດຳເນີນທຸລະກິດກ່ຽວກັບຊົນລະປະທານ.

ພາກທີ IV

ຄວາມປອດໄພຂອງເຂື່ອນ ແລະ ອ່າງເກັບນ້ຳ ຊົນລະປະທານ

ມາດຕາ 44 (ໃໝ່) ຄວາມປອດໄພຂອງເຂື່ອນຊົນລະປະທານ

ເຂື່ອນຊົນລະປະທານ ຕ້ອງຮັບປະກັນຄວາມປອດໄພຕາມມາດຕະຖານເຕັກນິກ ກ່ຽວກັບການສຶກສາ, ສຳຫຼວດ ອອກແບບ ແລະ ການກໍ່ສ້າງໂຄງການຊົນລະປະທານ ຕາມທີ່ໄດ້ກຳນົດໄວ້ໃນມາດຕາ 14, 17 ແລະ ມາດຕາ 27 ຂອງກົດໝາຍສະບັບນີ້, ການນຳໃຊ້ເຂື່ອນຊົນລະປະທານ ໃຫ້ມີຄວາມປອດໄພ, ມີຄວາມສະຖຽນລະພາບ ເພື່ອປ້ອງກັນຜົນເສຍຫາຍຕໍ່ເສດຖະກິດ-ສັງຄົມ, ສິ່ງແວດລ້ອມ ແລະ ພື້ນທີ່ການຜະລິດກະສິກຳ.

ມາດຕາ 45 (ໃໝ່) ເຂດສະຫງວນຊົນລະປະທານ

ເຂດສະຫງວນຊົນລະປະທານ ແມ່ນ ພື້ນທີ່ຫວງຫ້າມໃນບໍລິເວນລະບົບ ຫົວງານ, ຄອງເໝືອງ ແລະ ຄອງລະບາຍ ເພື່ອປ້ອງກັນ ບໍ່ໃຫ້ມີການຫັນປ່ຽນເຂດດັ່ງກ່າວ ໄປຮັບໃຊ້ເປົ້າໝາຍອື່ນ ເປັນຕົ້ນ ພື້ນທີ່ຫົວງານ, ພື້ນທີ່ອ່າງເກັບນ້ຳ, ລະບົບສົ່ງນ້ຳ, ພື້ນທີ່ການຜະລິດກະສິກຳ ທີ່ມີຫຼັກໝາຍເຂດສະຫງວນ ໂດຍບໍ່ອະນຸຍາດໃຫ້ມີ ການກໍ່ສ້າງ, ປຸກສ້າງ ຫຼື ດຳເນີນກິດຈະການ.

ສຳລັບເຂດສະຫງວນຊົນລະປະທານ ໄດ້ກຳນົດໄວ້ໃນລະບຽບການຕ່າງຫາກ.

ມາດຕາ 46 (ໃໝ່) ອ່າງເກັບນ້ຳຊົນລະປະທານ

ອ່າງເກັບນ້ຳຊົນລະປະທານ ຕ້ອງດຳເນີນການຢ່າງເປັນຂັ້ນຕອນ ເພື່ອໃຫ້ບັນລຸຈຸດປະສົງຂອງອ່າງ ເກັບນ້ຳທີ່ກຳນົດໄວ້. ໃນການຄຸ້ມຄອງບໍລິຫານຈັດການອ່າງເກັບນ້ຳນັ້ນ ຕ້ອງໄດ້ຄຳນຶງເຖິງການປົກປັກຮັກສາ ສະພາບແວດລ້ອມ, ປະລິມານນ້ຳໄຫຼຕ່ຳສຸດເຂົ້າອ່າງ, ການຮັບປະກັນບໍລິມາດເກັບກັກນ້ຳ ແລະ ຄຸນນະພາບນ້ຳ ເພື່ອຮັບປະກັນການ ສະໜອງນ້ຳແກ່ເນື້ອທີ່ການຜະລິດກະສິກຳ, ອຸປະໂພກ ແລະ ບໍລິໂພກ.

ມາດຕາ 47 (ໃໝ່) ຂັ້ນໄດປາ ຫຼື ທາງຜ່ານປາ

ຂັ້ນໄດປາ ຫຼື ທາງຜ່ານປາ ແມ່ນ ສິ່ງກໍ່ສ້າງດ້ານວິສະວະກຳ ເພື່ອຫຼຸດຜ່ອນກະແສນ້ຳໃຫ້ຊ້າລົງ ແນໃສ່ເຮັດ ໃຫ້ປາ ແລະ ສັດນ້ຳອື່ນ ສາມາດລອຍຂຶ້ນໄປດ້ານເໜືອກະແສນ້ຳໄດ້.

ການສ້າງ ເຂື່ອນຊົນລະປະທານ, ຝາຍນ້ຳລົ້ນ, ປະຕູນ້ຳ ທີ່ຕົ້ນແລວນ້ຳທີ່ປາ ແລະ ສັດນ້ຳອື່ນ ມີການເດີນ ທາງ ຂຶ້ນ, ລົງ ຕ້ອງສ້າງຂັ້ນໄດປາ ຫຼື ທາງຜ່ານປາ ເພື່ອຊ່ວຍໃຫ້ປາ ແລະ ສັດນ້ຳອື່ນ ສາມາດເດີນທາງຜ່ານສິ່ງ

ກົດຂວາງ. ໃນການສຶກສາ, ສຳຫຼວດ ອອກແບບ ແລະ ການກໍ່ສ້າງຂັ້ນໄດປາ ຫຼື ທາງຜ່ານປາ ໃຫ້ປະຕິບັດຕາມ ທີ່ໄດ້ກຳນົດໄວ້ໃນມາດຕາ 14, 17 ແລະ ມາດຕາ 27 ຂອງກົດໝາຍສະບັບນີ້.

ພາກທີ V

ລະບົບ ຂໍ້ມູນ ຂ່າວສານ ຊົນລະປະທານ

ມາດຕາ 48 (ໃໝ່) ລະບົບ ຂໍ້ມູນ ຂ່າວສານ ຊົນລະປະທານ

ລະບົບ ຂໍ້ມູນ ຂ່າວສານ ຊົນລະປະທານ ແມ່ນ ບ່ອນເກັບກຳ, ສັງລວມ, ວິເຄາະ, ວິໄຈ, ຕິດຕາມ ກວດກາ, ຈັດເປັນລະບົບ, ຮັກສາ, ເຜີຍແຜ່ ແລະ ສະໜອງ ຂໍ້ມູນ ຂ່າວສານ ກ່ຽວກັບວຽກງານຊົນລະປະທານ ໃນຮູບແບບ ເຈ້ຍ ແລະ ຮູບແບບເອເລັກໂຕຣນິກ.

ມາດຕາ 49 (ໃໝ່) ການສ້າງລະບົບຂໍ້ມູນ ຂ່າວສານ ຊົນລະປະທານ

ກະຊວງກະສິກຳ ແລະ ສິ່ງແວດລ້ອມ ສ້າງ, ປັບປຸງ, ຄຸ້ມຄອງ ແລະ ນຳໃຊ້ລະບົບຂໍ້ມູນ ຂ່າວສານ ຊົນລະປະທານ ທີ່ສາມາດສະໜອງ, ແລກປ່ຽນ ແລະ ເຊື່ອມຕໍ່ຖານຂໍ້ມູນ ຂ່າວສານ ທີ່ພົວພັນກັບຊົນລະປະທານຂອງ ທ້ອງຖິ່ນ.

ພະແນກກະສິກຳ ແລະ ສິ່ງແວດລ້ອມຂັ້ນແຂວງ, ຫ້ອງການກະສິກຳ ແລະ ສິ່ງແວດລ້ອມຂັ້ນເມືອງ ຄຸ້ມຄອງ ແລະ ນຳໃຊ້ລະບົບ ຂໍ້ມູນ ຂ່າວສານ ຊົນລະປະທານ ລວມທັງການສະໜອງ ແລະ ແລກປ່ຽນຂໍ້ມູນ ໃນຄວາມຮັບຜິດຊອບຂອງຕົນ.

ມາດຕາ 50 (ໃໝ່) ການເຂົ້າເຖິງ ແລະ ນຳໃຊ້ ຂໍ້ມູນ ຂ່າວສານ ຊົນລະປະທານ

ບຸກຄົນ, ນິຕິບຸກຄົນ ແລະ ການຈັດຕັ້ງ ສາມາດເຂົ້າເຖິງ ແລະ ນຳໃຊ້ ລະບົບຂໍ້ມູນ ຂ່າວສານ ຊົນລະປະທານ ເຂົ້າໃນການເຄື່ອນໄຫວວຽກງານຂອງຕົນ.

ການນຳໃຊ້ຂໍ້ມູນ ຂ່າວສານ ຊົນລະປະທານ ເປັນຕົ້ນ ແຜນທີ່ໂຄງການຊົນລະປະທານ ຂໍ້ມູນດິບ ຕ້ອງຂໍອະນຸຍາດນຳຂະແໜງການກະສິກຳ ແລະ ສິ່ງແວດລ້ອມທີ່ກ່ຽວຂ້ອງ.

ພາກທີ VI

ທຸລະກິດກ່ຽວກັບຊົນລະປະທານ

ມາດຕາ 51 (ປັບປຸງ) ປະເພດທຸລະກິດກ່ຽວກັບຊົນລະປະທານ

ປະເພດທຸລະກິດກ່ຽວກັບຊົນລະປະທານ ມີ ດັ່ງນີ້:

1. ການສຶກສາ, ສຳຫຼວດ ອອກແບບ ໂຄງການຊົນລະປະທານ;
2. ທີ່ປຶກສາດ້ານຊົນລະປະທານ;
3. ການກໍ່ສ້າງ, ພື້ນຟູ ແລະ ສ້ອມແປງໂຄງການຊົນລະປະທານ;
4. ທຸລະກິດອື່ນ ກ່ຽວກັບຊົນລະປະທານ.

ມາດຕາ 52 (ປັບປຸງ) ການດຳເນີນທຸລະກິດກ່ຽວກັບຊົນລະປະທານ

ຜູ້ທີ່ມີຈຸດປະສົງດຳເນີນທຸລະກິດກ່ຽວກັບຊົນລະປະທານ ໃຫ້ແຈ້ງຂຶ້ນທະບຽນວິສາຫະກິດນຳຂະແໜງ ການອຸດສາຫະກຳ ແລະ ການຄ້າ ຕາມທີ່ໄດ້ກຳນົດໄວ້ໃນກົດໝາຍວ່າດ້ວຍວິສາຫະກິດ ພາຍຫຼັງໄດ້ຮັບໃບທະບຽນວິສາຫະກິດແລ້ວ ຕ້ອງຂໍອະນຸຍາດດຳເນີນທຸລະກິດນຳຂະແໜງການກະສິກຳ ແລະ ສິ່ງແວດລ້ອມ.

ມາດຕາ 53 (ໃໝ່) ເງື່ອນໄຂຂອງການດຳເນີນທຸລະກິດກ່ຽວກັບຊົນລະປະທານ

ການດຳເນີນທຸລະກິດກ່ຽວກັບຊົນລະປະທານ ຕ້ອງມີເງື່ອນໄຂ ດັ່ງນີ້:

1. ມີໃບທະບຽນວິສາຫະກິດ;
2. ມີ ທຶນ, ສິ່ງປຸກສ້າງ, ອຸປະກອນ, ເຄື່ອງມື ແລະ ພາຫະນະຮັບໃຊ້ຢ່າງເໝາະສົມ;
3. ມີບົດວິພາກເສດຖະກິດ-ເຕັກນິກ ແລະ ແຜນດຳເນີນທຸລະກິດ;
4. ມີນັກວິຊາການທີ່ມີຄວາມຮູ້ດ້ານຊົນລະປະທານ ລະດັບຊັ້ນສູງຂຶ້ນໄປ ແລະ ມີໃບຢັ້ງຢືນການຜ່ານການປະຕິບັດວຽກງານຕົວຈິງ;
5. ມີເງື່ອນໄຂອື່ນ ຕາມແຕ່ລະປະເພດທຸລະກິດກ່ຽວກັບຊົນລະປະທານ.

ມາດຕາ 54 (ໃໝ່) ເອກະສານປະກອບການຂໍອະນຸຍາດດຳເນີນທຸລະກິດ

ເອກະສານປະກອບການຂໍອະນຸຍາດດຳເນີນທຸລະກິດ ມີ ດັ່ງນີ້:

1. ຄຳຮ້ອງຂໍອະນຸຍາດດຳເນີນທຸລະກິດ ຕາມແບບຟົມ ທີ່ກະຊວງກະສິກຳ ແລະ ສິ່ງແວດລ້ອມ ກຳນົດ;
2. ສຳເນົາໃບທະບຽນວິສາຫະກິດ;
3. ບົດວິພາກເສດຖະກິດ-ເຕັກນິກ ແລະ ແຜນດຳເນີນທຸລະກິດ;
4. ເອກະສານອື່ນ ຕາມແຕ່ລະປະເພດທຸລະກິດກ່ຽວກັບຊົນລະປະທານ.

ມາດຕາ 55 (ໃໝ່) ການພິຈາລະນາອອກໃບອະນຸຍາດດຳເນີນທຸລະກິດ

ຂະແໜງການກະສິກຳ ແລະ ສິ່ງແວດລ້ອມ ຕ້ອງພິຈາລະນາອອກໃບອະນຸຍາດດຳເນີນທຸລະກິດ ກ່ຽວກັບຊົນລະປະທານ ພາຍໃນເວລາ ສິບຫ້າວັນ ນັບແຕ່ວັນໄດ້ຮັບຄຳຮ້ອງ ແລະ ເອກະສານປະກອບ ຢ່າງຄົບຖ້ວນ ແລະ ຖືກຕ້ອງເປັນຕົ້ນໄປ. ໃນກໍລະນີບໍ່ສາມາດອອກໃບອະນຸຍາດດຳເນີນທຸລະກິດ ກ່ຽວກັບຊົນລະປະທານໄດ້ ຕ້ອງແຈ້ງເຫດຜົນ ໃຫ້ຜູ້ຮ້ອງຂໍເປັນລາຍລັກອັກສອນ ພາຍໃນກຳນົດເວລາດັ່ງກ່າວ.

ມາດຕາ 56 (ໃໝ່) ໃບອະນຸຍາດດຳເນີນທຸລະກິດ

ໃບອະນຸຍາດດຳເນີນທຸລະກິດກ່ຽວກັບຊົນລະປະທານ ມີອາຍຸການນຳໃຊ້ ໜຶ່ງປີ ແລະ ສາມາດຕໍ່ໄດ້. ໃບອະນຸຍາດດຳເນີນທຸລະກິດ ບໍ່ໃຫ້ໂອນ ຫຼື ມອບ ໃຫ້ບຸກຄົນອື່ນນຳໃຊ້, ເຊົ່າ.

ການຕໍ່ອາຍຸໃບອະນຸຍາດດຳເນີນທຸລະກິດກ່ຽວກັບຊົນລະປະທານ ຕ້ອງດຳເນີນກ່ອນໃບອະນຸຍາດດຳເນີນທຸລະກິດໝົດອາຍຸ ຫຼືກສິບວັນ.

ມາດຕາ 57 (ປັບປຸງ) ສິດ ແລະ ພັນທະ ຂອງຜູ້ດຳເນີນທຸລະກິດ

ຜູ້ດຳເນີນທຸລະກິດ ກ່ຽວກັບຊົນລະປະທານ ມີ ສິດ ແລະ ພັນທະ ດັ່ງນີ້:

1. ດຳເນີນທຸລະກິດຂອງຕົນ ໃຫ້ຖືກຕ້ອງຕາມ ການອະນຸຍາດ, ມາດຕະຖານເຕັກນິກ ແລະ ກົດໝາຍ;
2. ໄດ້ຮັບ ຂໍ້ມູນ ຂ່າວສານ ກ່ຽວກັບວຽກງານຊົນລະປະທານ;

3. ຮ້ອງທຸກຕໍ່ອົງການທີ່ກ່ຽວຂ້ອງ ກ່ຽວກັບການລະເມີດກົດໝາຍ ຂອງພະນັກງານ-ລັດຖະກອນ ແລະ ເຈົ້າໜ້າທີ່ ທີ່ກ່ຽວຂ້ອງ;
4. ປະກອບສ່ວນ ທາງດ້ານທຶນ ຫຼື ແຮງງານ ເຂົ້າໃນການພັດທະນາວຽກງານຊົນລະປະທານ;
5. ໃຫ້ການຮ່ວມມື, ສະໜອງ ຂໍ້ມູນ ຂ່າວສານ ແລະ ອຳນວຍຄວາມສະດວກ ໃຫ້ແກ່ຂະແໜງ ການກະສິກຳ ແລະ ສິ່ງແວດລ້ອມ;
6. ເສຍ ຄ່າທຳນຽມ, ຄ່າບໍລິການ ແລະ ພັນທະອື່ນ ຕາມກົດໝາຍ;
7. ນຳໃຊ້ ສິດ ແລະ ປະຕິບັດພັນທະອື່ນ ຕາມທີ່ໄດ້ກຳນົດໄວ້ໃນກົດໝາຍ.

ມາດຕາ 58 (ປັບປຸງ) ການໂຈະການດຳເນີນທຸລະກິດ

ການດຳເນີນທຸລະກິດກ່ຽວກັບຊົນລະປະທານ ຈະຖືກໂຈະໃນກໍລະນີ ດັ່ງນີ້:

1. ມີການສະເໜີຂອງຜູ້ດຳເນີນທຸລະກິດ;
2. ດຳເນີນທຸລະກິດ ບໍ່ຖືກຕ້ອງຕາມຈຸດປະສົງ ແລະ ເປົ້າໝາຍ ທີ່ໄດ້ຮັບອະນຸຍາດ.

ມາດຕາ 59 (ໃໝ່) ການຖອນໃບອະນຸຍາດດຳເນີນທຸລະກິດ

ໃບອະນຸຍາດດຳເນີນທຸລະກິດກ່ຽວກັບຊົນລະປະທານ ຈະຖືກຖອນໃນກໍລະນີ ດັ່ງນີ້:

1. ບໍ່ປັບປຸງ, ແກ້ໄຂ ຕາມຄຳສັ່ງໂຈະ;
2. ມີການສະເໜີຂອງຜູ້ດຳເນີນທຸລະກິດ ຫຼື ການຈັດຕັ້ງທີ່ກ່ຽວຂ້ອງ;
3. ນຳເອົາໃບອະນຸຍາດ ໃຫ້ນິຕິບຸກຄົນ ຫຼື ການຈັດຕັ້ງອື່ນ ນຳໃຊ້, ເຊົ່າ ຫຼື ໂອນ;
4. ລະເມີດກົດໝາຍ, ລະບຽບການ ຢ່າງຮ້າຍແຮງ, ສ້າງຄວາມເສຍຫາຍຢ່າງຫຼວງຫຼາຍ ຕໍ່ເສດຖະກິດ-ສັງຄົມ ແລະ ວຽກງານປ້ອງກັນຊາດ-ປ້ອງກັນຄວາມສະຫງົບ.

ພາກທີ VII

ກຸ່ມ, ສະມາຄົມ ຜູ້ນຳໃຊ້ນ້ຳ ແລະ ວິຊາຊີບຊົນລະປະທານ

ມາດຕາ 60 (ໃໝ່) ກຸ່ມຜູ້ນຳໃຊ້ນ້ຳ

ກຸ່ມຜູ້ນຳໃຊ້ນ້ຳ ແມ່ນ ການຈັດຕັ້ງລວມໝູ່ຂອງປະຊາຊົນ ທີ່ໄດ້ຮັບຜົນປະໂຫຍດຈາກການນຳໃຊ້ນ້ຳ ຊົນລະປະທານ ໂດຍສ້າງຕັ້ງຂຶ້ນດ້ວຍຄວາມສະໝັກໃຈ ເພື່ອຮ່ວມມືຊ່ວຍເຫຼືອຊຶ່ງກັນ ແລະ ກັນ ໃນການຄຸ້ມຄອງ ແລະ ນຳໃຊ້ນ້ຳຊົນລະປະທານ ໃຫ້ມີປະສິດທິຜົນ ຊຶ່ງໄດ້ຮັບການອະນຸມັດສ້າງຕັ້ງຈາກຄະນະກຳມະການປົກຄອງ ຂັ້ນເມືອງ.

ມາດຕາ 61 (ປັບປຸງ) ສະມາຄົມຜູ້ນຳໃຊ້ນ້ຳ

ສະມາຄົມຜູ້ນຳໃຊ້ນ້ຳ ແມ່ນ ການຮ່ວມກັນຂອງຫຼາຍກຸ່ມຜູ້ນຳໃຊ້ນ້ຳທີ່ມີຄວາມເຂັ້ມແຂງ ມີພາລະບົດບາດ ປະສານສົມທົບກັບອົງການປົກຄອງທ້ອງຖິ່ນ, ຂະແໜງການກ່ຽວຂ້ອງ, ອົງການຈັດຕັ້ງທຶງພາຍໃນ ແລະ ສາກົນ ເພື່ອບັນລຸເປົ້າໝາຍໃນການຄຸ້ມຄອງນ້ຳໃຊ້ລະບົບຊົນລະປະທານ ຕະຫຼອດເຖິງການວາງແຜນການ ພັດທະນາການຜະລິດກະສິກຳ ໃນເຂດພື້ນທີ່ການຜະລິດກະສິກຳ ໃຫ້ມີປະສິດທິພາບ ແລະ ຍືນຍົງ, ພ້ອມທັງ ໃຫ້ການຊ່ວຍເຫຼືອ, ໃຫ້ຄຳປຶກສາ, ໃຫ້ຄຳແນະນຳ, ປົກປ້ອງສິດ ແລະ ຜົນປະໂຫຍດອັນຊອບທຳຂອງສະມາຊິກ.

ການສ້າງຕັ້ງສະມາຄົມຜູ້ນຳໃຊ້ນ້ຳ ໄດ້ກຳນົດໄວ້ໃນລະບຽບການຕ່າງຫາກ.

ມາດຕາ 62 (ໃໝ່) ສະມາຄົມວິຊາຊີບຊົນລະປະທານ

ສະມາຄົມວິຊາຊີບຊົນລະປະທານ ແມ່ນ ອົງການຈັດຕັ້ງສັງຄົມໜຶ່ງ ທີ່ຢູ່ພາຍໃຕ້ການຄຸ້ມຄອງຂອງ ຂະແໜງການກະສິກຳ ແລະ ສິ່ງແວດລ້ອມ, ມີພາລະບົດບາດເຕົ້າໂຮມຄວາມສາມັກຄີ, ສະຕິປັນຍາຂອງນັກວິສະ ວະກອນ, ນັກວິຊາການ ແລະ ຜູ້ດຳເນີນທຸລະກິດດ້ານຊົນລະປະທານ ພາຍໃຕ້ລັດຖະທຳມະນູນ, ກົດໝາຍ, ລະບຽບການ ແລະ ຈັນຍາບັນວິຊາຊີບ ເພື່ອປົກປ້ອງ, ສົ່ງເສີມ ແລະ ພັດທະນາວິຊາຊີບຂອງຕົນ ປະກອບສ່ວນ ເຂົ້າໃນການສ້າງຄຸນປະໂຫຍດໃຫ້ແກ່ສັງຄົມ ແລະ ການສ້າງສາພັດທະນາປະເທດຊາດ.

ສໍາລັບ ການສ້າງຕັ້ງ, ການຄຸ້ມຄອງ ສະມາຄົມວິຊາຊີບຊົນລະປະທານ ໄດ້ກຳນົດໄວ້ໃນລະບຽບການ ຕ່າງຫາກ.

ມາດຕາ 63 (ໃໝ່) ສິດ ແລະ ພັນທະ ຂອງກຸ່ມຜູ້ນຳໃຊ້ນໍ້າ

ກຸ່ມຜູ້ນຳໃຊ້ນໍ້າຊົນລະປະທານ ມີ ສິດ ແລະ ພັນທະ ດັ່ງນີ້:

1. ເຄື່ອນໄຫວຕາມ ແນວທາງ ນະໂຍບາຍ, ກົດໝາຍ ແລະ ກົດລະບຽບຂອງກຸ່ມ;
2. ເປັນເຈົ້າການບຳລຸງຮັກສາ, ສ້ອມແປງຊົນລະປະທານ, ຄຸ້ມຄອງຊັບສິນ ແລະ ຜົນທີ່ໄດ້ຮັບຈາກ ການດຳເນີນງານຂອງຕົນ ຕາມກົດລະບຽບຂອງກຸ່ມ;
3. ສ້າງແຜນຄຸ້ມຄອງບໍລິຫານຈັດການນໍ້າ ແລະ ລະບາຍນໍ້າໃນເຂດພື້ນທີ່ໂຄງການ ໃຫ້ແກ່ສະມາຊິກ ກຸ່ມຜູ້ນຳໃຊ້ນໍ້າ ຢ່າງທົ່ວເຖິງ ແລະ ເປັນທຳ;
4. ແກ້ໄຂຂໍ້ຂັດແຍ້ງ ລະຫວ່າງສະມາຊິກພາຍໃນກຸ່ມ, ການຈັດຕັ້ງ ແລະ ພາກສ່ວນອື່ນ ດ້ວຍຮູບການ ໄກ່ເກຍ ຫຼື ການປະນີປະນອມ ຕາມທີ່ໄດ້ກຳນົດໄວ້ໃນກົດໝາຍ ແລະ ລະບຽບການທີ່ກ່ຽວຂ້ອງ;
5. ເສຍຄ່ານຳໃຊ້ນໍ້າ ເຂົ້າກອງທຶນຊົນລະປະທານ ແລະ ການປະກອບສ່ວນອື່ນ ເພື່ອຜົນປະໂຫຍດ ລວມຂອງໂຄງການຊົນລະປະທານ;
6. ສະຫຼຸບ, ຖອດຖອນບົດຮຽນ ໃນການຈັດຕັ້ງປະຕິບັດການຄຸ້ມຄອງນໍ້າໃຊ້ລະບົບຊົນລະປະທານ ແລະ ວາງແຜນການຜະລິດໃນແຕ່ລະລະດູການ ຢ່າງເປັນປົກກະຕິ;
7. ລາຍງານການເຄື່ອນໄຫວວຽກງານຂອງຕົນ ຕໍ່ອົງການຄຸ້ມຄອງວຽກງານຊົນລະປະທານ ທີ່ກ່ຽວຂ້ອງ;
8. ນຳໃຊ້ສິດ ແລະ ປະຕິບັດພັນທະອື່ນ ຕາມທີ່ໄດ້ກຳນົດໄວ້ໃນ ກົດໝາຍ ແລະ ລະບຽບການທີ່ກ່ຽວຂ້ອງ.

ມາດຕາ 64 (ໃໝ່) ສິດ ແລະ ພັນທະ ຂອງສະມາຄົມຜູ້ນຳໃຊ້ນໍ້າ

ສະມາຄົມຜູ້ນຳໃຊ້ນໍ້າຊົນລະປະທານ ມີ ສິດ ແລະ ພັນທະ ດັ່ງນີ້:

1. ເຄື່ອນໄຫວຕາມ ແນວທາງ ນະໂຍບາຍ, ກົດໝາຍ ແລະ ກົດລະບຽບຂອງສະມາຄົມ;
2. ຂົນຂວາຍ, ຍາດແຍ້ງ ແຫຼ່ງທຶນຈາກພາຍໃນ ແລະ ຕ່າງປະເທດ ເຂົ້າໃນການພັດທະນາສະມາຄົມ ຜູ້ນຳໃຊ້ນໍ້າ ໃຫ້ມີຄວາມເຂັ້ມແຂງ ແລະ ຍືນຍົງ;
3. ຊຸກຍູ້, ສົ່ງເສີມ ວຽກງານຄຸ້ມຄອງນໍ້າໃຊ້ຊົນລະປະທານ, ສົ່ງເສີມການປູກ, ການລ້ຽງ, ການຄຸ້ມ ຄອງປ່າໄມ້ ໃນເຂດອ່າງເກັບນໍ້າຊົນລະປະທານ, ການຄຸ້ມຄອງ ແລະ ການພັດທະນາທີ່ດິນກະສິກໍາຂັ້ນພື້ນຖານ;
4. ສົ່ງເສີມການຜະລິດເປັນສິນຄ້າ, ສະໜອງປັດໄຈການຜະລິດ ແລະ ແຫຼ່ງຈຳໜ່າຍຜະລິດຕະພັນ ກະສິກໍາ ເພື່ອພັດທະນາສະມາຄົມໃຫ້ມີຄວາມຍືນຍົງ;
5. ສ້າງແຜນຄຸ້ມຄອງບໍລິຫານຈັດການນໍ້າ ແລະ ລະບາຍນໍ້າໃນເຂດພື້ນທີ່ໂຄງການ ໃຫ້ແກ່ສະມາຊິກ ສະມາຄົມຜູ້ນຳໃຊ້ນໍ້າ ຢ່າງທົ່ວເຖິງ ແລະ ເປັນທຳ;

6. ນໍາພາ ຊື້ນໍາ ບັນດາກຸ່ມຜູ້ນໍາໃຊ້ນໍ້າ ບົວລະບັດຮັກສາ, ຝັນຟູ ແລະ ສ້ອມແປງໂຄງການຊົນລະປະທານ, ເສຍຄ່ານໍາໃຊ້ນໍ້າ ເຂົ້າກອງທຶນຊົນລະປະທານ ແລະ ການປະກອບສ່ວນອື່ນ ເພື່ອຜົນປະໂຫຍດລວມຂອງໂຄງການຊົນລະປະທານ;
7. ປົກປັກຮັກສາສິ່ງແວດລ້ອມ, ປູກຕົ້ນໄມ້ ໃຫ້ເປັນປ່າໃນເຂດອ່າງຮັບນໍ້າ;
8. ສະຫຼຸບ, ຖອດຖອນບົດຮຽນໃນການຈັດຕັ້ງປະຕິບັດ ການຄຸ້ມຄອງນໍາໃຊ້ຊົນລະປະທານ ແລະ ວາງແຜນການຜະລິດ ໃນແຕ່ລະລະດູການຮ່ວມກັບກຸ່ມຜູ້ນໍາໃຊ້ນໍ້າ ຢ່າງເປັນປົກກະຕິ;
9. ລາຍງານການເຄື່ອນໄຫວວຽກງານຂອງຕົນ ຕໍ່ອົງການຄຸ້ມຄອງວຽກງານຊົນລະປະທານ ທີ່ກ່ຽວຂ້ອງ;
10. ນໍາໃຊ້ສິດ ແລະ ປະຕິບັດພັນທະອື່ນ ຕາມທີ່ໄດ້ກຳນົດໄວ້ໃນ ກົດໝາຍ ແລະ ລະບຽບການທີ່ກ່ຽວຂ້ອງ.

ມາດຕາ 65 (ໃໝ່) ສິດ ແລະ ພັນທະ ຂອງສະມາຄົມວິຊາຊີບຊົນລະປະທານ

ສະມາຄົມວິຊາຊີບຊົນລະປະທານ ມີ ສິດ ແລະ ພັນທະ ດັ່ງນີ້:

1. ໂຄສະນາ ເຜີຍແຜ່ ນະໂຍບາຍ, ກົດໝາຍ, ລະບຽບການ ແລະ ແຜນພັດທະນາເສດຖະກິດ-ສັງຄົມແຫ່ງຊາດ ກ່ຽວກັບວຽກງານຊົນລະປະທານ;
2. ສ້າງກົດລະບຽບພາຍໃນ, ກຳນົດຈັນຍາບັນ ແລະ ລະບຽບການ ເພື່ອຄຸ້ມຄອງວິສະວະກອນ ແລະ ນັກວິຊາການຊົນລະປະທານຂອງຕົນ;
3. ມີຄໍາເຫັນກ່ຽວກັບການສ້າງ ແລະ ປັບປຸງນິຕິກຳ ກ່ຽວກັບວຽກງານຊົນລະປະທານ;
4. ໄດ້ຮັບ ຂໍ້ມູນ ຂ່າວສານ ກ່ຽວກັບວຽກງານຊົນລະປະທານ;
5. ຍົກລະດັບທາງດ້ານວິຊາການຊົນລະປະທານ ລວມທັງ ຄຸ້ມຄອງ, ປົກປ້ອງສິດ ແລະ ຜົນປະໂຫຍດອັນຊອບທຳຂອງສະມາຊິກ;
6. ປະສານສົມທົບ ແລະ ພົວພັນຮ່ວມມືກັບສະມາຄົມວິຊາຊີບອື່ນ ທັງພາຍໃນ ແລະ ຕ່າງປະເທດ;
7. ຕິດຕາມການເຄື່ອນໄຫວຂອງສະມາຊິກ ໃຫ້ຖືກຕ້ອງ ແລະ ສອດຄ່ອງກັບກົດໝາຍ ແລະ ລະບຽບການ;
8. ສະຫຼຸບ ແລະ ລາຍງານການເຄື່ອນໄຫວວຽກງານຂອງສະມາຄົມຂອງຕົນ ຕໍ່ອົງການຄຸ້ມຄອງວຽກງານຊົນລະປະທານທີ່ກ່ຽວຂ້ອງ;
9. ນໍາໃຊ້ສິດ ແລະ ປະຕິບັດພັນທະອື່ນ ຕາມທີ່ໄດ້ກຳນົດໄວ້ໃນກົດໝາຍ.

ພາກທີ VIII

ກອງທຶນຊົນລະປະທານ

ມາດຕາ 66 (ໃໝ່) ກອງທຶນຊົນລະປະທານ

ກອງທຶນຊົນລະປະທານ ແມ່ນ ກອງທຶນຂອງລັດ ທີ່ສ້າງຕັ້ງຂຶ້ນ ເພື່ອສະສົມ ແລະ ລະດົມຈາກແຫຼ່ງທຶນຕ່າງໆ ແນໃສ່ຮັບປະກັນໃຫ້ມີງົບປະມານ ນໍາໃຊ້ເຂົ້າໃນການພັດທະນາຊົນລະປະທານ ຢ່າງມີປະສິດທິພາບ ແລະ ປະສິດທິຜົນ ໂດຍຢູ່ພາຍໃຕ້ການຄຸ້ມຄອງ ແລະ ຕິດຕາມ, ກວດກາຂອງກະຊວງກະສິກຳ ແລະ ສິ່ງແວດລ້ອມ.

ກອງທຶນຊົນລະປະທານ ຂຽນຫຍໍ້ວ່າ “ກທຊ”.

ມາດຕາ 67 (ໃໝ່) ແຫຼ່ງທຶນຂອງກອງທຶນຊົນລະປະທານ

ແຫຼ່ງທຶນຂອງກອງທຶນຊົນລະປະທານ ໄດ້ມາຈາກ:

1. ງົບປະມານຂອງລັດ;
2. ຜູ້ນຳໃຊ້ນ້ຳຊົນລະປະທານ;
3. ການປະກອບສ່ວນຂອງຜູ້ດຳເນີນທຸລະກິດກ່ຽວກັບຊົນລະປະທານ;
4. ການປະກອບສ່ວນຂອງໂຄງການລົງທຶນ, ພາກສ່ວນທຸລະກິດ ແລະ ບຸກຄົນ;
5. ການຊ່ວຍເຫຼືອຂອງການຈັດຕັ້ງ ທັງພາຍໃນ ແລະ ຕ່າງປະເທດ;
6. ລາຍຮັບຈາກການບໍລິຫານກອງທຶນ;
7. ລາຍຮັບອື່ນ ທີ່ຖືກຕ້ອງຕາມກົດໝາຍ.

ມາດຕາ 68 (ໃໝ່) ການຄຸ້ມຄອງ ແລະ ນຳໃຊ້ກອງທຶນຊົນລະປະທານ

ກອງທຶນຊົນລະປະທານ ຕ້ອງຄຸ້ມຄອງ ແລະ ນຳໃຊ້ ເຂົ້າໃນວຽກງານຊົນລະປະທານ, ຮັບປະກັນຄວາມໂປ່ງໃສ, ສາມາດກວດສອບໄດ້, ສອດຄ່ອງກັບກົດໝາຍວ່າດ້ວຍງົບປະມານແຫ່ງລັດ ແລະ ກົດໝາຍອື່ນທີ່ກ່ຽວຂ້ອງ.

ສຳລັບການຄຸ້ມຄອງ ແລະ ນຳໃຊ້ກອງທຶນຊົນລະປະທານ ໄດ້ກຳນົດໄວ້ໃນລະບຽບການຕ່າງຫາກ.

ພາກທີ IX

ຂໍ້ຫ້າມ

ມາດຕາ 69 (ປັບປຸງ) ຂໍ້ຫ້າມທົ່ວໄປ

ຫ້າມ ບຸກຄົນ, ນິຕິບຸກຄົນ ຫຼື ການຈັດຕັ້ງ ມີພຶດຕິກຳ ດັ່ງນີ້:

1. ທຳລາຍ ລະບົບ ຫົວງານ, ສິ່ງນ້ຳ ແລະ ລະບາຍນ້ຳ ຊົນລະປະທານ;
2. ທຳລາຍສະພາບແວດລ້ອມໃນພື້ນທີ່ຮັບນ້ຳ ຂອງອ່າງເກັບນ້ຳຊົນລະປະທານ;
3. ດຳເນີນກິດຈະການຊົນລະປະທານ ຕາມທີ່ໄດ້ກຳນົດໄວ້ໃນມາດຕາ 13 ຂອງກົດໝາຍສະບັບນີ້ ໂດຍບໍ່ໄດ້ຮັບອະນຸຍາດ;
4. ນຳໃຊ້ນ້ຳຊົນລະປະທານ ເຂົ້າໃນເປົ້າໝາຍອື່ນ ທີ່ບໍ່ແມ່ນກະສິກຳ ໂດຍບໍ່ໄດ້ຮັບອະນຸຍາດ;
5. ຂັດຂວາງ, ບໍ່ອຳນວຍຄວາມສະດວກ ຫຼື ບໍ່ໃຫ້ການຮ່ວມມືແກ່ການດຳເນີນການກໍ່ສ້າງ, ບຸລະນະຮັກສາ ແລະ ສ້ອມແປງ ຊົນລະປະທານ;
6. ໃຫ້ສິນບົນ ແລະ ໃຊ້ຄວາມຮຸນແຮງ ນາບຊຸ່ມະນັກງານຊົນລະປະທານ, ທີ່ປຶກສາ, ເຈົ້າຂອງໂຄງການ ແລະ ຄະນະຄຸ້ມຄອງໂຄງການ ເພື່ອຜົນປະໂຫຍດແກ່ຕົນ;
7. ເຜີມບໍລິມາດ, ລາຄາຫົວໜ່ວຍ, ຖ່ວງດຶງການປະຕິບັດສັນຍາທຸກຮູບແບບ ແລະ ແກ່ຍາວເວລາ ໃນການປະຕິບັດໂຄງການ ເພື່ອຜົນປະໂຫຍດແກ່ຕົນ;
8. ນຳໃຊ້ສັນຄອງຊົນລະປະທານ ແລະ ສັນຄຸ້ມປ້ອງກັນນ້ຳຖ້ວມ ເປັນເສັ້ນທາງຂົນສົ່ງສິ່ງຂອງເກີນນ້ຳໜັກ ທີ່ໄດ້ຮັບອະນຸຍາດ;
9. ເປີດ-ປິດ ປະຕູນ້ຳ ແລະ ຊຸດເຈາະຄອງຊົນລະປະທານ ໂດຍບໍ່ໄດ້ຮັບອະນຸຍາດຈາກຄະນະຄຸ້ມຄອງໂຄງການ;

10. ຫຼີບຫຼີກ, ຊັກຊ້າ, ແກ່ຍາວ ການເສຍຄ່ານ້ຳຊົນລະປະທານ ຫຼື ເສຍບໍ່ຄົບຖ້ວນ;
11. ນຳໃຊ້ເອກະສານການສຶກສາ, ການສຳຫຼວດ ອອກແບບ ທີ່ບໍ່ໄດ້ຜ່ານການຮັບຮອງຈາກ ກະຊວງກະສິກຳ ແລະ ສິ່ງແວດລ້ອມ;
12. ນຳໃຊ້ທີ່ດິນເຂດຊົນລະປະທານ ໄປເປັນດິນປູກສ້າງ, ດິນອຸດສາຫະກຳ ແລະ ດິນປະເພດອື່ນ ໂດຍບໍ່ໄດ້ຮັບອະນຸຍາດ;
13. ມີຜິດຕິກຳອື່ນ ທີ່ເປັນການລະເມີດກົດໝາຍ.

ມາດຕາ 70 (ໃໝ່) ຂໍ້ຫ້າມສຳລັບຜູ້ດຳເນີນທຸລະກິດກ່ຽວກັບຊົນລະປະທານ

ຫ້າມຜູ້ດຳເນີນທຸລະກິດກ່ຽວກັບຊົນລະປະທານ ມີຜິດຕິກຳ ດັ່ງນີ້:

1. ກໍ່ສ້າງໂດຍບໍ່ຖືກຕ້ອງຕາມ ແຜນຜັງເຕັກນິກ, ແຜນແຕ້ມເຕັກນິກ, ກຳນົດໝາຍເຕັກນິກ ແລະ ມາດຕະຖານເຕັກນິກ;
2. ລອກແບບແຜນຜັງຂອງວິສະວະກອນຜູ້ອື່ນ ເພື່ອຜົນປະໂຫຍດຂອງຕົນ;
3. ສຳຫຼວດ ອອກແບບ, ກໍ່ສ້າງ, ຄວບຄຸມ ແລະ ກວດກາ ໂຄງການກໍ່ສ້າງ, ສ້ອມແປງ ຊົນລະປະທານ ໂດຍຜູ້ດຽວກັນ;
4. ສົມຮູ້ຮ່ວມຄິດ ແລະ ໃຫ້ສິນບິນ ເຈົ້າຂອງໂຄງການ;
5. ດຳເນີນການກໍ່ສ້າງໂດຍບໍ່ມີມາດຕະການ ປ້ອງກັນຄວາມປອດໄພ ແລະ ການປົກປັກຮັກສາສິ່ງແວດລ້ອມ;
6. ຂາຍໂຄງການຊົນລະປະທານ ທີ່ຕົນເອງປະມຸນໄດ້;
7. ມອບ ຫຼື ໂອນ ໂຄງການກ່ຽວກັບຊົນລະປະທານໃຫ້ ບຸກຄົນ, ນິຕິບຸກຄົນ ຫຼື ການຈັດຕັ້ງອື່ນ ໂດຍບໍ່ໄດ້ຮັບອະນຸຍາດຈາກເຈົ້າຂອງໂຄງການ;
8. ປ່ອຍປະລະເລີຍວຽກງານ ຫຼື ໂຄງການກໍ່ສ້າງ ທີ່ຕົນໄດ້ເຊັນສັນຍາກັບເຈົ້າຂອງໂຄງການ;
9. ປອມແປງເອກະສານ ຫຼື ນຳໃຊ້ເອກະສານປອມ, ໃຫ້ຂໍ້ມູນກ່ຽວກັບໂຄງການຊົນລະປະທານ ທີ່ບໍ່ຖືກຕ້ອງຕາມຄວາມເປັນຈິງ;
10. ມີຜິດຕິກຳອື່ນ ທີ່ເປັນການລະເມີດກົດໝາຍ.

ມາດຕາ 71 (ປັບປຸງ) ຂໍ້ຫ້າມສຳລັບພະນັກງານ-ລັດຖະກອນ ແລະ ເຈົ້າໜ້າທີ່ທີ່ກ່ຽວຂ້ອງ

ຫ້າມ ພະນັກງານ-ລັດຖະກອນ ແລະ ເຈົ້າໜ້າທີ່ທີ່ກ່ຽວຂ້ອງ ມີຜິດຕິກຳ ດັ່ງນີ້:

1. ສວຍໃຊ້ ສິດ, ໜ້າທີ່, ຕຳແໜ່ງ, ບັງຄັບ, ນາບຊຸ່ ເພື່ອຫາຜົນປະໂຫຍດແກ່ ຕົນ, ຄອບຄົວ, ຍາດຜີ້ນ້ອງ ແລະ ພັກພວກຂອງຕົນ;
2. ທວງເອົາ, ຂໍເອົາ ຫຼື ຮັບ ສິນບິນຈາກ ບຸກຄົນ, ນິຕິບຸກຄົນ ຫຼື ການຈັດຕັ້ງ;
3. ປະຕິບັດໜ້າທີ່ດ້ວຍຄວາມປະໝາດ, ເລີ່ນເລີ້, ເມີນເສີຍ, ຂາດຄວາມຮັບຜິດຊອບຕໍ່ການປະຕິບັດໜ້າທີ່;
4. ກົດໜ່ວງ, ຖ່ວງດຶງ ແລະ ທຳລາຍເອກະສານ ກ່ຽວກັບຊົນລະປະທານ;
5. ດຳເນີນ ຫຼື ເຂົ້າຮ່ວມ ການດຳເນີນທຸລະກິດ ກ່ຽວກັບຊົນລະປະທານ;
6. ເປີດເຜີຍຄວາມລັບຂອງລັດ ຫຼື ເອກະສານທາງລັດຖະການ ກ່ຽວກັບການປະມຸນ ໂຄງການຊົນລະປະທານ;

7. ປອມແປງເອກະສານ, ເຮັດສັນຍາ ໂດຍບໍ່ສອດຄ່ອງກັບແຜນດຳເນີນງານໂຄງການ, ລາຍງານບໍ່ຖືກຕ້ອງກັບຄວາມຈິງ;

8. ຍັງຍືນເອກະສານການຊຳລະ ໂດຍບໍ່ໄດ້ອີງໃສ່ຜົນການກວດກາໜ້າວຽກ ແລະ ບໍລິມາດຢູ່ສະໜາມທີ່ປະຕິບັດໄດ້ຕົວຈິງ;

9. ມີພຶດຕິກຳອື່ນ ທີ່ເປັນການລະເມີດກົດໝາຍ.

ພາກທີ X
ການຄຸ້ມຄອງ ແລະ ການກວດກາ ວຽກງານຊົນລະປະທານ
ໝວດທີ 1
ການຄຸ້ມຄອງວຽກງານຊົນລະປະທານ

ມາດຕາ 72 (ປັບປຸງ) ອົງການຄຸ້ມຄອງວຽກງານຊົນລະປະທານ

ລັດຖະບານ ຄຸ້ມຄອງວຽກງານຊົນລະປະທານ ຢ່າງລວມສູນ ແລະ ເປັນເອກະພາບໃນຂອບເຂດທົ່ວປະເທດ ໂດຍມອບໃຫ້ກະຊວງກະສິກຳ ແລະ ສິ່ງແວດລ້ອມ ເປັນຜູ້ຮັບຜິດຊອບໂດຍກົງ ແລະ ເປັນເຈົ້າການປະສານສົມທົບກັບ ກະຊວງ, ອົງການ, ອົງການປົກຄອງທ້ອງຖິ່ນ ແລະ ພາກສ່ວນອື່ນ ທີ່ກ່ຽວຂ້ອງ.

ອົງການຄຸ້ມຄອງວຽກງານຊົນລະປະທານ ປະກອບດ້ວຍ:

1. ກະຊວງກະສິກຳ ແລະ ສິ່ງແວດລ້ອມ;
2. ພະແນກກະສິກຳ ແລະ ສິ່ງແວດລ້ອມ ນະຄອນຫຼວງ, ແຂວງ;
3. ຫ້ອງການກະສິກຳ ແລະ ສິ່ງແວດລ້ອມ ເມືອງ, ນະຄອນ;
4. ໜ່ວຍງານເສດຖະກິດ-ການເງິນ ຕາແສງ.

ມາດຕາ 73 (ປັບປຸງ) ສິດ ແລະ ໜ້າທີ່ ຂອງກະຊວງກະສິກຳ ແລະ ສິ່ງແວດລ້ອມ

ໃນການຄຸ້ມຄອງວຽກງານຊົນລະປະທານ ກະຊວງກະສິກຳ ແລະ ສິ່ງແວດລ້ອມ ມີ ສິດ ແລະ ໜ້າທີ່ ດັ່ງນີ້:

1. ຄົ້ນຄວ້າ ສ້າງ ນະໂຍບາຍ, ກົດໝາຍ, ແຜນຍຸດທະສາດ ແລະ ລະບຽບການ ກ່ຽວກັບວຽກງານຊົນລະປະທານ ເພື່ອສະເໜີລັດຖະບານພິຈາລະນາ;
2. ຜັນຂະຫຍາຍ ນະໂຍບາຍ, ກົດໝາຍ, ແຜນຍຸດທະສາດ ແລະ ລະບຽບການ ກ່ຽວກັບວຽກງານຊົນລະປະທານ ເປັນແຜນການ, ແຜນງານ, ໂຄງການ ແລະ ຈັດຕັ້ງປະຕິບັດ;
3. ໂຄສະນາ ເຜີຍແຜ່ ນະໂຍບາຍ, ກົດໝາຍ, ແຜນຍຸດທະສາດ, ແຜນການ, ແຜນງານ, ໂຄງການ ກ່ຽວກັບວຽກງານຊົນລະປະທານ;
4. ອອກ, ໂຈະ ຫຼື ລົບລ້າງ ຂໍ້ຕົກລົງ, ຄຳສັ່ງ, ຄຳແນະນຳ ແລະ ແຈ້ງການ ກ່ຽວກັບວຽກງານຊົນລະປະທານ;
5. ສ້າງແຜນການຄຸ້ມຄອງ, ນຳໃຊ້ງົບປະມານ ແລະ ກອງທຶນຊົນລະປະທານ ເພື່ອຮັບໃຊ້ເຂົ້າໃນການເຄື່ອນໄຫວວຽກງານຊົນລະປະທານ;
6. ຄົ້ນຄວ້າ, ວິໄຈ, ປະກອບຄຳເຫັນ ແລະ ຄຸ້ມຄອງການສຶກສາ, ການສຳຫຼວດ ອອກແບບ ແລະ ການກໍ່ສ້າງໂຄງການຊົນລະປະທານຂະໜາດໃຫຍ່ ແລະ ໂຄງການຊົນລະກະເສດ;

7. ຊຸກຍູ້ ພະແນກກະສິກຳ ແລະ ສິ່ງແວດລ້ອມຂັ້ນແຂວງ ໃນການຈັດຕັ້ງປະຕິບັດ, ປະເມີນຜົນ ການຄຸ້ມຄອງ ແລະ ນຳໃຊ້, ຕິດຕາມ, ວັດແທກລະບົບການເຮັດວຽກຂອງຫົວງານ ແລະ ລະບົບຄອງທິດ ແລະ ຄອງລະບາຍ ໂຄງການຊົນລະປະທານຂະໜາດໃຫຍ່ ແລະ ໂຄງການຊົນລະກະເສດ;

8. ພັດທະນາເຕັກນິກ, ເຕັກໂນໂລຊີທີ່ທັນສະໄໝ, ເສີຍແຜ່ ແລະ ນຳໃຊ້ເຂົ້າໃນການພັດທະນາ ຊົນລະປະທານ;

9. ອອກ, ໂຈະ ຫຼື ຖອນ ໃບອະນຸຍາດດຳເນີນທຸລະກິດ ກ່ຽວກັບຊົນລະປະທານ;

10. ສ້າງ, ປັບປຸງ, ຄຸ້ມຄອງ ແລະ ນຳໃຊ້ ລະບົບ ຂໍ້ມູນ ຂ່າວສານ ກ່ຽວກັບຊົນລະປະທານ;

11. ສ້າງ, ບຳລຸງ ແລະ ຍົກລະດັບ ບຸກຄະລາກອນ ສຳລັບວຽກງານຊົນລະປະທານ;

12. ຮັບ, ຝຶຈາລະນາ ແລະ ແກ້ໄຂຄຳສະເໜີຂອງ ບຸກຄົນ, ນິຕິບຸກຄົນ ຫຼື ການຈັດຕັ້ງ ກ່ຽວກັບ ວຽກງານຊົນລະປະທານ;

13. ປະສານສົມທົບກັບ ກະຊວງ, ອົງການ, ອົງການປົກຄອງທ້ອງຖິ່ນ ແລະ ພາກສ່ວນອື່ນ ທີ່ກ່ຽວຂ້ອງ;

14. ຝົວຜັນ ແລະ ຮ່ວມມື ກັບຕ່າງປະເທດ, ພາກພື້ນ ແລະ ສາກົນ ກ່ຽວກັບວຽກງານຊົນລະປະທານ;

15. ສະຫຼຸບ ແລະ ລາຍງານ ການຈັດຕັ້ງປະຕິບັດວຽກງານຊົນລະປະທານ ຕໍ່ລັດຖະບານ ຢ່າງເປັນ ປົກກະຕິ;

16. ນຳໃຊ້ ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

ມາດຕາ 74 (ປັບປຸງ) ສິດ ແລະ ໜ້າທີ່ ຂອງພະແນກກະສິກຳ ແລະ ສິ່ງແວດລ້ອມຂັ້ນແຂວງ

ໃນການຄຸ້ມຄອງວຽກງານຊົນລະປະທານ ພະແນກກະສິກຳ ແລະ ສິ່ງແວດລ້ອມຂັ້ນແຂວງ ມີ ສິດ ແລະ ໜ້າທີ່ ຕາມຂອບເຂດຄວາມຮັບຜິດຊອບຂອງຕົນ ດັ່ງນີ້:

1. ຈັດຕັ້ງປະຕິບັດ ນະໂຍບາຍ, ກົດໝາຍ, ແຜນຍຸດທະສາດ, ແຜນການ, ແຜນງານ ແລະ ໂຄງການ ກ່ຽວກັບວຽກງານຊົນລະປະທານ;

2. ໂຄສະນາ ເສີຍແຜ່ ນະໂຍບາຍ, ກົດໝາຍ, ແຜນຍຸດທະສາດ, ແຜນການ, ແຜນງານ, ໂຄງການ ກ່ຽວກັບວຽກງານຊົນລະປະທານ;

3. ອອກ, ໂຈະ ຫຼື ລົບລ້າງ ຂໍ້ຕົກລົງ, ຄຳສັ່ງ, ຄຳແນະນຳ ແລະ ແຈ້ງການ ກ່ຽວກັບວຽກງານຊົນລະ ປະທານ;

4. ຊີ້ນຳ, ຕິດຕາມ, ປະເມີນຜົນດ້ານເຕັກນິກ, ຜົນການຈັດຕັ້ງປະຕິບັດ ໂຄງການຊົນລະປະທານ ຂະໜາດກາງ ແລະ ຂະໜາດນ້ອຍ;

5. ສ້າງແຜນການຄຸ້ມຄອງ ແລະ ນຳໃຊ້ງົບປະມານ ເພື່ອຮັບໃຊ້ເຂົ້າໃນການເຄື່ອນໄຫວວຽກງານ ຊົນລະປະທານ;

6. ຊຸກຍູ້ ຫ້ອງການກະສິກຳ ແລະ ສິ່ງແວດລ້ອມຂັ້ນເມືອງ ໃນການຈັດຕັ້ງປະຕິບັດ, ປະເມີນຜົນ ການຄຸ້ມຄອງ ແລະ ນຳໃຊ້, ລະບົບ ຫົວງານ, ສິ່ງນຳ ແລະ ຄອງລະບາຍ;

7. ອອກ, ໂຈະ ຫຼື ຖອນ ໃບອະນຸຍາດດຳເນີນທຸລະກິດ ກ່ຽວກັບວຽກງານຊົນລະປະທານ;

8. ຄຸ້ມຄອງ ແລະ ນຳໃຊ້ ລະບົບ ຂໍ້ມູນ ຂ່າວສານ ກ່ຽວກັບວຽກງານຊົນລະປະທານ;

9. ສະເໜີ ສ້າງ, ບຳລຸງ ແລະ ຍົກລະດັບ ບຸກຄະລາກອນ ສຳລັບວຽກງານຊົນລະປະທານ;

10. ຮັບ, ຝຶຈາລະນາ ແລະ ແກ້ໄຂຄຳສະເໜີຂອງ ບຸກຄົນ, ນິຕິບຸກຄົນ ຫຼື ການຈັດຕັ້ງ ກ່ຽວກັບ ວຽກງານຊົນລະປະທານ;

11. ປະສານສົມທົບກັບ ພະແນກການ, ອົງການຂັ້ນແຂວງ, ຄະນະກຳມະການປົກຄອງຂັ້ນເມືອງ ແລະ ພາກສ່ວນອື່ນ ທີ່ກ່ຽວຂ້ອງ ໃນການຈັດຕັ້ງປະຕິບັດວຽກງານຊົນລະປະທານ;
12. ຝົວພັນ ແລະ ຮ່ວມມື ກັບຕ່າງປະເທດ ກ່ຽວກັບວຽກງານຊົນລະປະທານ ຕາມການມອບໝາຍ ຂອງຂັ້ນເທິງ;
13. ສະຫຼຸບ ແລະ ລາຍງານ ການຈັດຕັ້ງປະຕິບັດວຽກງານຊົນລະປະທານ ຕໍ່ກະຊວງກະສິກຳ ແລະ ສິ່ງແວດລ້ອມ ແລະ ຄະນະກຳມະການປົກຄອງຂັ້ນແຂວງ ຢ່າງເປັນປົກກະຕິ;
14. ນຳໃຊ້ ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

ມາດຕາ 75 (ປັບປຸງ) ສິດ ແລະ ໜ້າທີ່ ຂອງຫ້ອງການກະສິກຳ ແລະ ສິ່ງແວດລ້ອມຂັ້ນເມືອງ

ໃນການຄຸ້ມຄອງວຽກງານຊົນລະປະທານ ຫ້ອງການກະສິກຳ ແລະ ສິ່ງແວດລ້ອມຂັ້ນເມືອງ ມີ ສິດ ແລະ ໜ້າທີ່ ຕາມຂອບເຂດຄວາມຮັບຜິດຊອບຂອງຕົນ ດັ່ງນີ້:

1. ຈັດຕັ້ງປະຕິບັດ ນະໂຍບາຍ, ກົດໝາຍ, ແຜນຍຸດທະສາດ, ແຜນການ, ແຜນງານ, ໂຄງການ ກ່ຽວກັບວຽກງານຊົນລະປະທານ;
2. ເຜີຍແຜ່ ນະໂຍບາຍ, ກົດໝາຍ, ແຜນຍຸດທະສາດ, ແຜນການ, ແຜນງານ, ໂຄງການ ກ່ຽວກັບ ວຽກງານຊົນລະປະທານ;
3. ອອກ, ໂຈະ ຫຼື ລົບລ້າງ ຂໍ້ຕົກລົງ, ຄຳສັ່ງ, ຄຳແນະນຳ ແລະ ແຈ້ງການ ກ່ຽວກັບວຽກງານຊົນລະ ປະທານ;
4. ຊຸກຍູ້ ຄະນະກຳມະການປົກຄອງຕາແສງ, ອົງການຈັດຕັ້ງທີ່ກ່ຽວຂ້ອງ ເຂົ້າຮ່ວມຄຸ້ມຄອງ, ນຳໃຊ້ ຊົນລະປະທານ;
5. ເຂົ້າຮ່ວມ ປະກອບຄຳເຫັນ ກ່ຽວກັບການສຶກສາ, ການສຳຫຼວດ ອອກແບບ, ການກໍ່ສ້າງ ໂຄງການຊົນລະປະທານທຸກຂະໜາດ;
6. ສ້າງແຜນການຄຸ້ມຄອງ ແລະ ນຳໃຊ້ງົບປະມານ ເພື່ອຮັບໃຊ້ເຂົ້າໃນການເຄື່ອນໄຫວວຽກງານຊົນ ລະປະທານ;
7. ປະສານສົມທົບກັບພາກສ່ວນທີ່ກ່ຽວຂ້ອງ ຕິດຕາມ, ຊຸກຍູ້ ແລະ ປະເມີນຜົນການຄຸ້ມຄອງ ແລະ ນຳໃຊ້ໂຄງການຊົນລະປະທານ ຂອງຄະນະຄຸ້ມຄອງ ແລະ ນຳໃຊ້ປະຈຳເຂດໂຄງການ;
8. ຄຸ້ມຄອງ ແລະ ນຳໃຊ້ ລະບົບຂໍ້ມູນ ຂ່າວສານ ກ່ຽວກັບວຽກງານຊົນລະປະທານ;
9. ສະເໜີ ສ້າງ, ບຳລຸງ ແລະ ຍົກລະດັບ ບຸກຄະລາກອນ ສຳລັບວຽກງານຊົນລະປະທານ;
10. ຮັບ, ຝຶກຈາລະນາ ແລະ ແກ້ໄຂຄຳສະເໜີຂອງ ບຸກຄົນ, ນິຕິບຸກຄົນ ຫຼື ການຈັດຕັ້ງ ກ່ຽວກັບ ວຽກງານຊົນລະປະທານ;
11. ປະສານສົມທົບກັບ ຫ້ອງການຂັ້ນເມືອງ, ອົງການຂັ້ນເມືອງ, ຄະນະກຳມະການປົກຄອງຕາແສງ ແລະ ຂະແໜງການ ທີ່ກ່ຽວຂ້ອງ ໃນການຈັດຕັ້ງປະຕິບັດວຽກງານຊົນລະປະທານ;
12. ສະຫຼຸບ ແລະ ລາຍງານ ການຈັດຕັ້ງປະຕິບັດວຽກງານຊົນລະປະທານ ຕໍ່ພະແນກກະສິກຳ ແລະ ສິ່ງແວດລ້ອມຂັ້ນແຂວງ ແລະ ຄະນະກຳມະການປົກຄອງຂັ້ນເມືອງ ຢ່າງເປັນປົກກະຕິ;
13. ນຳໃຊ້ ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

ມາດຕາ 76 (ປັບປຸງ) ສິດ ແລະ ໜ້າທີ່ ຂອງໜ່ວຍງານເສດຖະກິດ-ການເງິນ ຕາແສງ

ໃນການຄຸ້ມຄອງວຽກງານຊົນລະປະທານ ໜ່ວຍງານເສດຖະກິດ-ການເງິນ ຕາແສງ ມີ ສິດ ແລະ ໜ້າທີ່ ຕາມຂອບເຂດຄວາມຮັບຜິດຊອບຂອງຕົນ ດັ່ງນີ້:

1. ຮ່ວມກັບຄະນະຄຸ້ມຄອງ ແລະ ນຳໃຊ້ປະຈຳໂຄງການ ວາງແຜນຄຸ້ມຄອງ ແລະ ນຳໃຊ້ຊົນລະປະທານ ຊຸມຊົນ ແລະ ທີ່ດິນເຂດຊົນລະປະທານ ໃຫ້ກຸ່ມຜູ້ນຳໃຊ້ນ້ຳ ແລະ ຊາວກະສິກອນ;
2. ສົມທົບກັບຄະນະຄຸ້ມຄອງ ແລະ ນຳໃຊ້ປະຈຳໂຄງການ ສ້າງແຜນພັດທະນາຊົນລະປະທານ ຕາມຈຸດພິເສດ, ທ່າແຮງ ແລະ ຄວາມຕ້ອງການຂອງບ້ານ ພ້ອມທັງຊຸກຍູ້ ກຸ່ມຜູ້ນຳໃຊ້ນ້ຳຊົນລະປະທານ ແລະ ຊາວກະສິກອນ ຜະລິດສະບຽງອາຫານ ແລະ ຜະລິດເປັນສິນຄ້າ;
3. ເກັບກຳຂໍ້ມູນ ກ່ຽວກັບຊົນລະປະທານຂອງບ້ານ ເປັນຕົ້ນ ຂອບເຂດເນື້ອທີ່ການຜະລິດກະສິກຳ, ຄວາມຍາວຂອງຄອງເໝືອງ, ສະພາບການສົ່ງນ້ຳຂອງຫົວງານ, ອາຄານ ແລະ ຄອງເໝືອງ ແຕ່ລະເສັ້ນ;
4. ປຸກລະດົມ ຊາວກະສິກອນ ປົກປັກຮັກສາ, ຄຸ້ມຄອງ ແລະ ນຳໃຊ້ໂຄງການຊົນລະປະທານ ໃຫ້ມີປະສິດທິພາບ, ປະສິດທິຜົນ;
5. ສົມທົບກັບຄະນະຄຸ້ມຄອງ ແລະ ນຳໃຊ້ປະຈຳໂຄງການ ສ້າງແຜນງົບປະມານຟື້ນຟູ ແລະ ສ້ອມແປງ ຊົນລະປະທານຊຸມຊົນ ເພື່ອສະເໜີຕໍ່ຫ້ອງການກະສິກຳ ແລະ ສິ່ງແວດລ້ອມຂັ້ນເມືອງ ສັງລວມເຂົ້າແຜນ;
6. ສະຫຼຸບ ແລະ ລາຍງານການເຄື່ອນໄຫວວຽກງານຊົນລະປະທານ ຕໍ່ຫ້ອງການກະສິກຳ ແລະ ສິ່ງແວດລ້ອມຂັ້ນເມືອງ ແລະ ຄະນະກຳມະການປົກຄອງຕາແສງ ຢ່າງເປັນປົກກະຕິ;
7. ນຳໃຊ້ ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

ມາດຕາ 77 (ປັບປຸງ) ສິດ ແລະ ໜ້າທີ່ ຂອງກະຊວງ, ອົງການ, ອົງການປົກຄອງທ້ອງຖິ່ນ ແລະ ພາກສ່ວນອື່ນທີ່ກ່ຽວຂ້ອງ

ກະຊວງ, ອົງການ, ອົງການປົກຄອງທ້ອງຖິ່ນ ແລະ ພາກສ່ວນອື່ນທີ່ກ່ຽວຂ້ອງ ມີ ສິດ ແລະ ໜ້າທີ່ ປະສານສົມທົບ ແລະ ຮ່ວມມື ກັບອົງການຄຸ້ມຄອງວຽກງານຊົນລະປະທານ ໃນການຄຸ້ມຄອງ ແລະ ຈັດຕັ້ງປະຕິບັດ ວຽກງານຊົນລະປະທານ ຕາມພາລະບົດບາດ ແລະ ຄວາມຮັບຜິດຊອບຂອງຕົນ.

ໝວດທີ 2

ການກວດກາວຽກງານຊົນລະປະທານ

ມາດຕາ 78 (ປັບປຸງ) ອົງການກວດກາວຽກງານຊົນລະປະທານ

ອົງການກວດກາວຽກງານຊົນລະປະທານ ປະກອບດ້ວຍ:

1. ອົງການກວດກາພາຍໃນ ຊຶ່ງແມ່ນ ອົງການດຽວກັນກັບອົງການຄຸ້ມຄອງວຽກງານຊົນລະປະທານ ຕາມທີ່ໄດ້ກຳນົດໄວ້ໃນມາດຕາ 72 ຂອງກົດໝາຍສະບັບນີ້.
2. ອົງການກວດກາພາຍນອກ ຊຶ່ງແມ່ນ ສະພາແຫ່ງຊາດ, ສະພາປະຊາຊົນຂັ້ນແຂວງ, ອົງການກວດກາລັດແຕ່ລະຂັ້ນ, ອົງການກວດສອບແຫ່ງລັດ, ແນວລາວສ້າງຊາດ, ສະຫະພັນນັກຮິບເກົ້າລາວ, ອົງການຈັດຕັ້ງມະຫາຊົນ ແລະ ສົມວນຊົນ.

ມາດຕາ 79 (ປັບປຸງ) ເນື້ອໃນການກວດກາ

ການກວດກາວຽກງານຊົນລະປະທານ ມີເນື້ອໃນ ດັ່ງນີ້:

1. ການປະຕິບັດ ກົດໝາຍ ແລະ ລະບຽບການ ກ່ຽວກັບວຽກງານຊົນລະປະທານ;
2. ການປະຕິບັດໜ້າທີ່ຂອງ ພະນັກງານ-ລັດຖະກອນ ແລະ ເຈົ້າໜ້າທີ່ ທີ່ກ່ຽວຂ້ອງ;
3. ການເຄື່ອນໄຫວວຽກງານ ແລະ ການດຳເນີນທຸລະກິດ ກ່ຽວກັບຊົນລະປະທານ;
4. ການສ້າງ ແລະ ປະຕິບັດແຜນການ ກ່ຽວກັບວຽກງານຊົນລະປະທານ;
5. ເນື້ອໃນອື່ນ ທີ່ເຫັນວ່າມີຄວາມຈຳເປັນ.

ມາດຕາ 80 (ປັບປຸງ) ຮູບການການກວດກາ

ການກວດກາວຽກງານຊົນລະປະທານ ມີ ສາມຮູບການ ດັ່ງນີ້:

1. ການກວດກາປົກກະຕິ ຊຶ່ງແມ່ນ ການກວດກາຕາມແຜນການ ແລະ ມີກຳນົດເວລາອັນແນ່ນອນ;
2. ການກວດກາໂດຍມີການແຈ້ງໃຫ້ຮູ້ລ່ວງໜ້າ ຊຶ່ງແມ່ນ ການກວດການອກແຜນການ ເມື່ອເຫັນວ່າມີຄວາມຈຳເປັນ ໂດຍແຈ້ງໃຫ້ເປົ້າໝາຍຖືກກວດກາຮູ້ກ່ອນລ່ວງໜ້າ;
3. ການກວດກາແບບກະທັນຫັນ ຊຶ່ງແມ່ນ ການກວດກາແບບຮີບດ່ວນ ໂດຍບໍ່ໄດ້ແຈ້ງໃຫ້ເປົ້າໝາຍຖືກກວດກາຮູ້ກ່ອນລ່ວງໜ້າ.

ໃນການດຳເນີນການກວດກາວຽກງານຊົນລະປະທານ ໃຫ້ປະຕິບັດຕາມກົດໝາຍຢ່າງເຂັ້ມງວດ.

ພາກທີ XI

**ວັນຊົນລະປະທານແຫ່ງຊາດ
ແລະ ເຄື່ອງໝາຍ ຊົນລະປະທານ**

ມາດຕາ 81 ວັນຊົນລະປະທານແຫ່ງຊາດ

ລັດກຳນົດເອົາ ວັນທີ 3 ພະຈິກ ເປັນວັນຊົນລະປະທານແຫ່ງຊາດ. ເພື່ອລະນຶກເຖິງວັນດັ່ງກ່າວ ໃນແຕ່ລະປີ ທົ່ວປະເທດ ຕ້ອງສ້າງຂະບວນການຈັດຕັ້ງອະນາໄມລະບົບຄອງເໝືອງ, ການກວດກາຫົວງານ, ອາຄານຕ່າງໆ, ເປີດນ້ຳ ແລະ ກະກຽມຄວາມພ້ອມໃນທຸກດ້ານ ແນໃສ່ຮັບປະກັນການສະໜອງນ້ຳແກ່ພື້ນທີ່ການຜະລິດກະສິກຳ ໃຫ້ທັນລະດູການ.

ມາດຕາ 82 (ໃໝ່) ເຄື່ອງໝາຍຂອງຂະແໜງຊົນລະປະທານ

ຂະແໜງຊົນລະປະທານ ມີເຄື່ອງໝາຍທີ່ເປັນສັນຍາລັກສະເພາະຂອງຕົນ ຊຶ່ງໄດ້ຮັບຮອງຈາກກະຊວງ ກະສິກຳ ແລະ ສິ່ງແວດລ້ອມ ເພື່ອນຳໃຊ້ເຂົ້າໃນການເຄື່ອນໄຫວວຽກງານຊົນລະປະທານ.

ພາກທີ XII

ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ

ມາດຕາ 83 (ປັບປຸງ) ນະໂຍບາຍຕໍ່ຜູ້ມີຜົນງານ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຜົນງານດີເດັ່ນໃນການປະຕິບັດກົດໝາຍສະບັບນີ້ ເປັນຕົ້ນ ການຄົ້ນຄວ້າເຕັກນິກ, ເຕັກໂນໂລຊີ ທີ່ທັນສະໄໝ ເຂົ້າໃນການພັດທະນາກົດຈະການຊົນລະປະທານ ໃຫ້ເກີດ ປະໂຫຍດສູງສຸດ ຈະໄດ້ຮັບການຍ້ອງຍໍ ຫຼື ນະໂຍບາຍອື່ນ ຕາມລະບຽບການ.

ມາດຕາ 84 (ປັບປຸງ) ມາດຕະການຕໍ່ຜູ້ລະເມີດ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ໄດ້ລະເມີດກົດໝາຍສະບັບນີ້ ຈະຖືກ ສຶກສາອົບຮົມ, ກ່າວເຕືອນ, ລົງວິໄນ, ປັບໃໝ, ໃຊ້ແທນຄ່າເສຍຫາຍທາງແຝງທີ່ຕົນໄດ້ກໍ່ຂຶ້ນ ຫຼື ຖືກລົງໂທດທາງອາຍາ ຕາມກົດໝາຍ.

ພາກທີ XIII

ບົດບັນຍັດສຸດທ້າຍ

ມາດຕາ 85 ການຈັດຕັ້ງປະຕິບັດ

ລັດຖະບານ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ເປັນຜູ້ຈັດຕັ້ງປະຕິບັດກົດໝາຍ ສະບັບນີ້.

ມາດຕາ 86 (ປັບປຸງ) ຜົນສັກສິດ

ກົດໝາຍສະບັບນີ້ ມີຜົນສັກສິດ ນັບແຕ່ວັນທີ 1 ກັນຍາ 2025 ມາຍຫຼັງ ປະທານປະເທດ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດໍາລັດປະກາດໃຊ້ ແລະ ໄດ້ລົງຈົດໝາຍເຫດທາງ ລັດຖະການ ເປັນຕົ້ນໄປ.

ກົດໝາຍສະບັບນີ້ ປ່ຽນແທນກົດໝາຍວ່າດ້ວຍຊົນລະປະທານ ສະບັບເລກທີ 26 /ສພຊ, ລົງວັນທີ 14 ທັນວາ 2012.

ປະທານສະພາແຫ່ງຊາດ



ປອ ໄຊສົມພອນ ພົມວິຫານ